

بِسْمِ اللّٰهِ الرَّحْمٰنِ الرَّحِیْمِ

بے شک اللہ اور اس کے فرشتے درود بھیجتے ہیں

اس غیب بتانے والے (نبی) پر اے ایمان والو! (تم بھی)

اللہ سے درود اور خوب سلام بھیجو۔

(الاحزاب آیت)

رِوَعِیَّتِ حَبِیْبِ بَارِئِ

مؤلف (استاذ العلماء) **علاصوفی محمد علی نقشبندی**

ناشر

پرنسپل المجدد نقشبندیہ اکادمی
لاٹانی منزل شہاب پورہ سیالکوٹ

موبائل: 0306-66683468

بِسْمِ اللّٰهِ الرَّحْمٰنِ الرَّحِیْمِ

رَفَعَتْ رَحْمَتِ كَبْرِیَادِ كَمِھْنِ
چہرۂ وَالضُّحٰی دِل رُبَاہِدِ كَمِھْنِ

رَفَعَتْ حَبِیْبِ بَارِی

تالیف

(اُستَاذِ الْعِلْمِیِّ) مَوْلَانَا مُحَمَّدِ عَلِی نَقِشْبَنْدِی

بَانِی وَ مِہْتَمَمِ جَامِعۃ لائٹانیہ

لائٹانی منزل۔ محلہ شہاب پورہ سیالکوٹ

موبائل: 0306 66 83 468

حقوق محفوظ ہیں

| | |
|---------------|--|
| نام کتاب | رَفَعَتِ حَبِيبِ بَارِي |
| ترتیب و تالیف | (اُستاز العلماء) علامہ مولانا محمد علی نقشبندی |
| نظر ثانی | صاحبزادہ محمد الیاس نقشبندی (بی اے) |
| الناشر | پرنسپل المجد و نقشبندیہ اکادمی لاٹانی منزل محلہ شہاب پورہ سیالکوٹ |
| کمپوزر | موبائل: 0306 66 83 468 محمد علی ظہیر 0332-8726340 زمزمہ پریس |
| پرنٹر | زمزمہ پرنٹنگ پریس سیالکوٹ |
| تعداد | 4586190, 4592047 ایک ہزار |

نوٹ

اُستاز العلماء مولانا محمد علی نقشبندی کے قدر شناسوں اور دارالعلوم لاٹانیہ فتح گڑھ کے مالی معاونین کی طرف سے صدقہ جاریہ کے طور پر ایصالِ ثواب کی نیت سے یہ کتاب مفت تقسیم کیلئے شائع کی گئی ہے اگر کہیں کوتاہی کی پائیں تو درگزر فرمائیں خود ہی اصلاح کیلئے الناشر کو بھی مطلع کر سکتے ہیں۔

| | | |
|----|---------------------------------|----|
| 2 | حمد باری تعالیٰ | 1 |
| 3 | نعت حبیب باری ﷺ و جل جلالہ | 2 |
| 4 | انتساب | 3 |
| 5 | ابتدائیہ | 4 |
| 6 | درود شریف کیا ہے؟ | 5 |
| 7 | اعتذار | 6 |
| 10 | بے مثل مقام محبوبیت | 7 |
| 11 | دوامی حیثیت صلوٰۃ | 8 |
| 14 | امت مصطفیٰ کا اعزاز | 9 |
| 15 | خطاب لطف و کرم | 10 |
| 17 | اللہ تعالیٰ سے درخواست کا فلسفہ | 11 |
| 19 | درود و سلام میں امتیاز | 12 |
| 20 | درود و سلام کا مقصد | 13 |
| 21 | ایصال ثواب باعث رحمت و مغفرت | 14 |
| 22 | درود میں بے پناہ حکمتیں | 15 |
| 24 | مسائل فقہا | 16 |
| 25 | خلاصہ بیان | 17 |

| صفحہ | فہرست | نمبر شمار |
|------|--|-----------|
| 26 | چیدہ چیدہ خصوصی عنوانات | 18 |
| 26 | اوپنی آواز سے درود شریف پڑھنا ذریعہ مغفرت ہے | 19 |
| 27 | انوار و زیارت کے حصول کا خصوصی درود شریف | 20 |
| 28 | ہر مشکل کا حل اور زیارت نبی اکرم ﷺ کیلئے درود نور پڑھیں | 21 |
| 28 | زیارت | 22 |
| 28 | مقبول ترین درود شریف | 23 |
| 29 | سُنی ہونے کی علامت | 24 |
| 29 | خصوصی اکرام کا حصول | 25 |
| 30 | ایک اور بے مثل درود | 26 |
| 31 | درودِ ندایہ | 27 |
| 32 | مخزن انوار و برکات | 28 |
| 36 | درود پڑھنا برکات کا سرچشمہ | 29 |
| 40 | درود شریف پڑھنے کے مقامات و اوقات | 30 |
| 43 | ممنوعہ مقامات و اوقات | 31 |
| 44 | درود شریف کی نسبت سے قبولیت دعا کا راز | 32 |

نمبر شمار فہرست صفحات

| | | |
|----|--|----|
| 47 | حضور اقدس ﷺ کی دُعا کا انداز | 33 |
| 48 | حضور اقدس ﷺ سے محبت کیا ہے | 34 |
| 50 | محبوب ﷺ سے امتی کی محبت | 35 |
| 51 | بے مثل شوق زیارت | 36 |
| 52 | محبت کی علامتیں | 37 |
| 53 | کثرت ذکر | 38 |
| 53 | شوق زیارت | 39 |
| 55 | اشتیاق لقاے محبوب | 40 |
| 56 | تعظیم تو قیر رسول معظم ﷺ | 41 |
| 57 | اہل بیت اطہار رضی اللہ عنہم سے محبت | 42 |
| 58 | صحابہ کرام رضوان اللہ تعالیٰ علیہم سے محبت | 43 |
| 59 | قرآن مجید سے محبت | 44 |
| 60 | احادیث سے محبت | 45 |
| 62 | محبوب کی دل کش اداؤں سے محبت | 46 |
| 63 | پسند ہی پسند | 47 |
| 64 | اہل مودت کی تعظیم و توقیر | 48 |
| 66 | اہل علم و فضل سے محبت | 49 |
| 68 | محبت کے آداب | 50 |

آخذ

- 1- قرآن مجید
کتب احادیث مبارکہ
القول البدیع
- 2- جذب القلوب
سعادت دارین
رسائل درود نقشبندیہ
- 3- مطالع المسترات
مدارج النبوت
معارض النبوت
- 4- قول الجلیل
مکتوبات شریف
در الشمین
- 5- دلائل الخیرات
اور دیگر متعدد کتب

حمد باری تعالیٰ جَلَّ جَلَالُهُ

لائق حمد تری ذات کہ محمود ہے تو

لائق سجدہ تیری ذات کہ معبود ہے تو

انکساری میرا مقسوم کہ بندہ ہوں میں

خود نمائی تیرا دستور کہ معبود ہے تو

بعد اتنا کہ کبھی آنکھ نے دیکھا نہ تجھے

قرب اتنا کہ میری جان میں موجود ہے تو

ہے ورا تعین سے تیری ذاتِ قدیم

کون کہتا ہے کسی سمت میں محدود ہے تو

حسن پردے میں بھی بے پردہ نظر آتا ہے

اتنا چھپنے پہ بھی منظور ہے مشہود ہے تو

مری کیا بود کہ معدوم تھا معدوم ہوں میں

تیری کیا شان کہ موجود تھا موجود ہے تو

ایک اعظم ہی نہیں عاشق ناچیز ترا

سب کا مطلوب ہے محبوب ہے مقصود ہے تو

(اعظم پستی مرحوم)

نعت حبیب باری ﷺ

دی زبان حق نے ثنائے مصطفیٰ کے واسطے

دل دیا حُبِّ حبیبِ کبریا کے واسطے

خُلد تو گھر ہے غلامانِ رسول اللہ کا

اور جہنم دشمنانِ مصطفیٰ کے واسطے

اُن کے در سے کوئی خالی جائے ہو سکتا نہیں

جن کے دروازے کھلے ہوں ہر گدا کے واسطے

دل میں درِ مصطفیٰ ، سینے پہ داغِ مصطفیٰ

کیا عجب ساماں ملا روزِ جزا کے واسطے

میرے آقا کا مدینہ بھی ہے کیا دارُ الشفاء

جس جگہ عیسیٰ بھی آتے ہیں دوا کے واسطے

کب تک تڑپے گافرت میں تمہاری یانہی

اب تو اعظم کو بلا لیجئے خدا کے واسطے

(اعظم جشی موحوم)

انتساب

☆ قطبِ جہاں، غوثِ دوراں

حضرت پیر باواجی فقیر محمد چوراہی قدس سرہ العزیز

☆ محبوبِ سبحانی قطبِ ربانی الحاج پیر

سید جماعت علی شاہ لاثانی قدس سرہ الصمدانی

☆ سیدی و مرشدی قطبِ العصر قبلہ عالم

الحاج پیر سید علی حسین شاہ نقش لاثانی علیہ الرحمہ

☆ پیر طریقت رازدار حقیقت صاحبزادہ پیر سید

محمد ظفر اقبال شاہ صاحب

☆ سجادہ نشین دربار شاہ لاثانی علی پور سیداں شریف ضلع نارووال

☆☆☆☆☆☆

خداوند قدوس کی بارگاہ میں استدعا ہے۔ اپنے محبوبوں کے وسیلہ جلیلہ سے اس کتاب کی سعی کو قبول و منظور فرمائے۔ محبوں کی معاونت کے صدقہ میں انہیں ان کے اباؤ اجداد، مشائخ کرام اور اعزہ کو اجر عظیم سے نوازے ان کی قبور کو جنت مقام بخشے آمین۔

ضروری گزارش! ایسے احباب جو صدقہ جاریہ کے طور پر مختلف دینی، علمی روحانی عنوانات کی روشنی میں ناچیز کے ذریعہ کتب طبع کروا کر تقسیم کرانے کا جذبہ اور شوق رکھتے ہوں۔ وہ رابطہ اور پیش کش فرمائیں۔

ابتدائیہ

نبی کریم رؤف رحیم، مالک کوثر و تسنیم، محبوب معظم ﷺ کی ذات بابرکات سے محبت و مودت رکھنا کامل ایمان اور مکمل مسلمان ہونے کی نشانی ہے۔ آپ ﷺ کے ساتھ دل و جان سے بڑھ کر محبت کرنا ہر مسلمان کیلئے انتہائی لازم و ضروری ہے عزت و عظمت، مال و دولت، اولاد و الدین حتیٰ کہ اپنی جان سے بھی زیادہ محبت حضور نور شافع یوم انشور ﷺ سے کرنے کے بغیر انسان مومن کامل و مکمل نہیں ہو سکتا۔ اس پر خود حبیب باری تعالیٰ علیہ وسلم کا ارشاد گرامی دلیل حقیقی ہے امتی کیلئے لازم ہے کہ اپنے آقا و مولیٰ سے محبت کرے۔ اور ہر ساعت محبت میں سرشار رہے فرمان ہے کہ

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَالِدِهِ وَالنَّاسِ أَجْمَعِينَ
ترجمہ: تم میں سے کوئی شخص مومن نہیں ہو سکتا یہاں تک کہ میں اُس کے نزدیک اُس کے والد والدہ اولاد اور تمام لوگوں سے زیادہ محبوب نہ ہو جاؤں۔ (صحیح بخاری صحیح مسلم کتاب الایمان)

رسول اکرم، نور مجسم، شفیع معظم ﷺ کی ذات بابرکات پر کثرت سے درود پاک پڑھنا ہمارے ایمان کی نشانی اور آپ ﷺ سے سچی محبت کی علامت ہے۔ اس بات کا اللہ تعالیٰ نے بھی ہمیں حکم دیا ہے کہ ہم نبی کریم علیہ الصلوٰۃ والسلام کی ذات اقدس و اکمل پر بکثرت درود و سلام کے پھول پنچاؤں کرتے رہیں۔ خود رب العزت جل مجدہ الکریم اور اُس کے فرشتے مدنی تاجدار حبیب مختار ﷺ پر درود و سلام بھیجتے ہیں۔

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ

وَسَلِّمُوا تَسْلِيمًا (سورة الاحزاب پ ۲۴)

ترجمہ: بے شک اللہ اور اُس کے فرشتے درود بھیجتے ہیں۔ نبی مکرم پر اے ایمان والو! تم بھی

آپ پر درود بھیجا کرو اور (بڑے ادب و محبت سے) سلام عرض کیا کرو۔ (تفسیر ضیاء القرآن۔ سورۃ الاحزاب)

اس موضوع پر لکھی گئی متعدد کتب اہل علم و فضل کی نظر سے گزری ہوگی ہر مصنف نے اپنی استعداد و توفیق کے مطابق درود شریف کی افضلیت و اکملیت سے قلب و نظر میں نورانیت، روحانیت اور معرفت حقیقی رفعت حبیب باری کے مطالعہ سے علم و عمل اور لطف و سرور سے ضرور مخمور و معمور ہوں گے۔ انشاء اللہ

درود شریف کیا ہے! درود شریف پڑھنا اللہ تعالیٰ اور اُس کے فرشتوں کا عمل ہے مسلمانوں کے لئے حکم ہے علماء، فضلا، فقہاء محمدین، مفسرین، آئمہ، مجددین کا معمول ہے۔

جب محبوب باری تعالیٰ کا ذاتی صفاتی اسم مبارک بولا جائے، پڑھا جائے، لکھا جائے تو اہل اُمت ﷺ پڑھتے ہیں پہلی بات یہ ہے کہ حکم باری تعالیٰ پر عمل کرنے کا یہ مکمل درود ہے دوسری بات یہ ہے کہ یہ درود کہاں سے آیا کس سے ثابت ہے میرے نزدیک نہ تفسیر میں نہ حدیث میں، نہ فقہ میں، نہ بڑے سے بڑے اہل علم و فضل نے کسی بھی حوالہ سے درج کیا ہے۔ تو کیا یہ جعلی یا بناوٹی درود ہے؟ نہیں ہرگز نہیں! مجھ ناچیز ناقص العلم کے مطابق یہ درود شریف الٰہی عرفانی روحانی اور وہی درود ہے جو خداوند قدوس نے اپنے محبوبوں، محبوں، عارفین، واصلین، کاملین، اور معززین و مجددین کے اذہان و قلوب پر پڑا سرار، پڑا نوار انداز میں نازل فرمایا ہے اور ہم جمیع مسلمین اس درود کی برکت سے فیوض و فوائد کثیر سے بہرہ ہورہے ہیں۔

اعتذار

بِسْمِ اللّٰهِ الرَّحْمٰنِ الرَّحِیْمِ

وَالصَّلٰوۃُ وَالسَّلَامُ عَلٰی حَبِیْبِہِ سَیِّدِنَا مُحَمَّدٍ وَاٰلِہٖ وَاَصْحَابِہٖ اَجْمَعِیْنِ

راقم السطور محمد علی نقشبندی بصد عجز و نیاز بدرگاہ محبوب خدا، خواجہ ہر دوسرا، جناب

رسالت مآب، محبوب رب الارباب، صاحب مقام محمود، برہان واجب الوجود اور مخدومہ

کائنات سیدہ آمنہ رضی اللہ تعالیٰ عنہا کے لخت جگر مزید محبوبہ کائنات سیدہ فاطمہ الزہرہ

سیدۃ النساء العالمین رضی اللہ تعالیٰ عنہا کے پدر بزرگوار یعنی ۔

نُورِ چَشْمِ رَحْمَۃٍ لِّلْعَالَمِیْنَ اَنْ اِمَامِ اَوَّلِیْنَ وَاٰخِرِیْنَ

کے حضور رفعت حبیب باریؐ کا نذرانہ عقیدت و محبت سے پیش کرتا ہے۔

گر قبول افتد زہے عز و شرف

قارئین کرام! درود و سلام کے موضوع پر بے شمار تصانیف لکھی اور طبع کی گئی ہیں جو

بڑی بڑی ضخیم اور حوالہ جات سے پُر دامن ہیں۔ مگر ناچیز نے رفعت حبیب باریؐ کو ایک مختصر مگر

مفید ترین اور ضروری ضروری درود و سلام بصورت وظائف، فضائل اور اعمال ترتیب دیا ہے

تا کہ اہل محبت مختصر اور موثر ترین اعمال سے زیادہ سے زیادہ مستفید اور مستفیض ہوں۔

حقیقت یہ ہے ناچیز نے علم و فضل کی خوبی کا مظاہرہ نہیں کیا ہے بلکہ سیدنا حضرت

حسان بن ثابت رضی اللہ عنہ کی راہ پر چل کر محبوب کریم ﷺ کی محبوبانہ کرم نوازی اور معجزانہ

شفقت کا ثمرہ حاصل کرنے کی سعی کی ہے۔

حضرت حسان رضی اللہ عنہ نے دامن انکسار اور حقیقت آشکار کو اس طرح بچھایا ہے ۔

مَا نَ مَدَحْتُ مُحَمَّدًا بِمَقَالَتِي

لَكِن مَدَحْتُ مَقَالَتِي بِمُحَمَّدٍ (حسان)

ترجمہ: حسان بیان کرتے ہیں ”میں نے اپنے کلام سے حضور اقدس ﷺ کی تعریف نہیں کی ہے بلکہ اپنے کلام کو ان کے پاک اور بے مثال ذکر سے قابل تعریف بنا لیا ہے۔ اسی عشقی طرز کو اختیار کرتے ہوئے ناچیز نے بھی سعی کی ہے۔

پر نبی اکرم، رسول معظم ﷺ کا ارشاد درج ہے کہ

مَنْ أَحَبَّ شَيْئًا أَكْثَرَ ذِكْرَهُ (زرقاتی علی المواہب)

ترجمہ: جس کو جس چیز سے محبت ہوتی ہے وہ اکثر اس کا ذکر کرتا ہے۔

حُبُّكَ الشَّيْءُ يُغْمِي وَيُصِمُّ (مسند احمد - ابوداؤد شریف)

ترجمہ: انسان کو جب کسی سے محبت ہوتی ہے۔ تو وہ محبت اُس کو (محبوب کا عیب دیکھنے سے) اندھا اور (محبوب کا عیب سننے سے بہرہ) کر دیتی ہے۔

ان ارشادات کی روشنی میں یہ بات قابل غور ہے کہ تمام فرقے اسلام کی محبت اور رسول اکرم ﷺ سے عشق کے دعویدار ہیں محبت اور عشق ایسا جذبہ ہے جو دل میں بستا ہے اُس کا ظاہر مفقود ہے۔ لہذا یہ معلوم کرنے کیلئے کہ کون لوگ اپنے دعویٰ میں سچے ہیں اس معاملہ میں کامل محبت کا داعی اہل اللہ کا وہ طبقہ ہے جو محبت کے معیار میں محبوب کی اتباع و پیروی میں مطیع ہوتا ہے۔

باری تعالیٰ نے قرآن مجید میں واضح ارشاد فرمایا ہے کہ میرے محبوب محبت کے داعیوں میں اعلان فرمادیں اور کہیں۔ قُلْ اِنْ كُنْتُمْ تُحِبُّونَ اللّٰهَ فَاتَّبِعُوْنِيْ يُحِبِّكُمْ اللّٰهُ (آل عمران)

ترجمہ: اے لوگو! اگر تم اللہ تعالیٰ سے محبت رکھتے ہو تو میری اتباع کرو (پھر) اللہ تعالیٰ بھی تم سے محبت کرے گا۔ آیت مبارک سے معلوم ہوا۔ اللہ تعالیٰ کی حقیقی محبت، نبی اکرم ﷺ رسول کریم ﷺ کی اطاعت و اتباع میں مضمر ہے جو گروہ متبع سنت اور پابند شریعت ہے وہی رسول اللہ ﷺ کا سچا محبت اور صحیح معنوں میں مومن ہے۔

قارئین کرام! سے استدعا ہے دُعا فرمائیں۔ یہ سعی ناچیز قبول و منظور ہو اور آئینہ بھی تصنیف و تالیف کی سعادت سے بہرہ ور ہوتا رہے۔ اس سلسلہ میں تمام راہیں آسان سے آسان تر ہوں مزید یہ کہ عبارات میں قابل تصحیح کمزوری پائیں تو چشم پوشی فرمائیں اور خود ہی اصلاح کر کے خود کو ثواب کا اہل بنا لیں اور اگر خیر و کرم کی عبارت پڑھیں تو دُعا فرمائیں کہ

رَفَعَتْ حَبِيبَ بَارِي، بَارِي تَعَالَى كَعَضْرَسَرِ قَبُولِ هُوَ اَوْ قَبُولِ رَهْ مَزِيْدِيَه كَعَارِيْن!

ناچیز کے مرشد گرامی، والدین، جمیع آباؤ اجداد اعزہ، اہلیہ و احباب مکرمین کیلئے بخشش و مغفرت کا ذریعہ بنائے اور عصر حیات میں دینی دنیوی اور اخروی رحمت و برکات سے نوازے آمین۔

خصوصی طور پر دارالعلوم لاٹھانیہ کے مالی و اخلاقی معاونین کی نیکیوں کا نعم البدل بنائے۔

دارالعلوم لاٹھانیہ کے کارکنان اخلاص و عقیدت اور احترام سے متحد ہو کر کام کریں۔

بِسْمِ اللّٰهِ الرَّحْمٰنِ الرَّحِیْمِ

رَفَعَتْ مَحْبُوبِ بَارِي ﷺ

درود و سلام کا مقبول ترین و وظیفہ، محبوب ترین عمل کا رفع الشان اعلان ہے

☆☆☆☆ بے مثل مقام محبوبیت ☆☆☆☆

☆ اِنَّ اللّٰهَ وَمَلَائِكَتَهُ يُصَلُّوْنَ عَلٰى النَّبِیِّ ط يَاۤیُّهَا الَّذِیْنَ

اٰمَنُوْا صَلُّوْا عَلَیْهِ وَسَلِّمُوْا تَسْلِیْمًا ه (پ ۲۲: ۲۴)

ترجمہ: بے شک اللہ تعالیٰ اور اس کے فرشتے نبی ﷺ پر صلوة بھیجتے ہیں۔ اے ایمان والو! تم بھی آپ ﷺ پر صلوة بھیجا کرو اور خوب سلام بھیجا کرو۔

اس آیت مبارکہ میں اہل ایمان کو مخاطب کر کے فرمایا گیا ہے کہ وہ اللہ کے نبی ﷺ پر صلوة بھیجا کریں۔ لیکن اس حکم اور خطاب میں خاص اہمیت اور وزن پیدا کرنے کیلئے بطور تمہید فرمایا گیا ہے کہ اِنَّ اللّٰهَ وَمَلَائِكَتَهُ يُصَلُّوْنَ عَلٰى النَّبِیِّ یَعْنِیْ نَبِیِّ پَاکِ ﷺ پر صلوة خداوند قدوس اور اس کے پاک فرشتوں کا معمول و دستور ہے۔ تم بھی اس کو اپنا معمول و دستور بنا کے اس محبوب و مبارک شغل میں شریک ہو جاؤ۔

حکم اور خطاب کا یہ منفرد انداز قرآن حکیم میں صرف صلوة و سلام کے اس حکم ہی کیلئے اختیار کیا گیا ہے لیکن کسی دوسرے اعلیٰ سے اعلیٰ عمل کیلئے نہیں کہا گیا کہ خدا تعالیٰ اور اس کے فرشتے یہ کام کرتے ہیں تم بھی کرو بلاشبہ صلوة و سلام کا یہ بہت بڑا امتیاز ہے اور یہ حبیب خدا ﷺ کے مقام محبوبیت کے خصائص میں سے ہے۔ صاحب روح البیان لکھتے ہیں کہ یہ اعزاز و اکرام جو اللہ جل شانہ نے حضور نبی کریم ﷺ کو عطا فرمایا ہے اس اعزاز سے بہت بڑا ہے جو حضرت آدم علیہ السلام کو فرشتوں سے سجدہ کروا کر عطا فرمایا تھا اس لیے کہ حضور اقدس ﷺ کے اس اعزاز و اکرام میں اللہ جل شانہ خود بھی شریک ہیں بخلاف حضرت آدم علیہ السلام کے اس

اعزاز کے کہ وہاں صرف فرشتوں کو حکم فرمایا۔

عقل دُور اندیش میدانہ کہ تشریفے چنیں

ہج دیں پرور ندید و ہج پیغمبر نیافت

ترجمہ: اہل عقل و دانش جانتے ہیں کہ آپ ﷺ کی ذات شریف جیسا نہ تو دین کی ترویج و پرورش کرنے والا دیکھا گیا اور نہ آج تک کوئی ایسا پیغمبر ہوا، اور نہ ہوگا۔

☆ دوامی حیثیت صلوة:

اس آیت شریفہ کو لفظ ان کے ساتھ شروع کیا گیا ہے۔ جو نہایت تاکید پر دلالت کرتا ہے یعنی یہ قطعی چیز ہے کہ اللہ تعالیٰ اور اس کے فرشتے ہمیشہ درود بھیجتے رہتے ہیں۔ نبی ﷺ پر یہ سلسلہ ہر آن ہر ساعت اور ہر لمحہ جاری و ساری ہے اس میں کوئی وقفہ، کوئی ٹھہراؤ اور کوئی تعطل نہیں اس میں دن رات اور وقت کا کوئی تعین نہیں۔ روز قیامت جب کائنات کی ہر شے فنا ہو جائے گی لیکن نبی کریم ﷺ پر درود و سلام جاری رہے گا کیونکہ اللہ جل شانہ ہمیشہ کیلئے ہیں۔ اور وہ خود حضور نبی کریم ﷺ پر درود بھیجتے رہتے ہیں۔

حضرت ابو العالیہ رحمۃ اللہ علیہ نے جو تابعین میں سے ہیں فرمایا کہ حق تعالیٰ کی صلوة فرشتوں کے سامنے اپنے نبی ﷺ کی ثنا اور ان کی بزرگی بیان فرماتا ہے۔ اور حضور اقدس ﷺ پر فرشتوں کی صلوة کے معنی فرشتوں کا دُعا کرنا اور بارگاہِ الہی میں عزت اور عظمت کے اضافہ کی درخواست کرنا ہے اور مومن کی صلوة کے معنی بھی زیادتی و برکت کو طلب کرنا ہے۔

حضرت امام بیضادی رحمۃ اللہ علیہ نے فرمایا ان اللہ وَمَلَا ئِكَتُهُ يُصَلُّونَ عَلَى النَّبِيِّ فِي آقَائِهِ دُوعَالِمِ ﷺ کی عظمت اور شرف کا اظہار فرمایا گیا ہے۔ اور آپ ﷺ کی شان کی رفعت کا بیان ہے يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا اور اے ایمان والو تم بھی اس بات کی کوشش کرو کہ حضور ﷺ کی ذات والا صفات کی برتری کو بیان

کیا جائے تمہارے لئے یہ بات زیادہ بہتر ہے اور کہو اَللّٰهُمَّ صَلِّ عَلٰی مُحَمَّدٍ وَسَلِّمُوا
تَسْلِيْمًا) اور کہو السَّلَامُ عَلَيْكَ أَيُّهَا النَّبِيُّ پھر کہا ان احکام پر عمل کرو اور فرمانبردار
بن جاؤ یہ آیت فی الجملہ حضور نبی کریم ﷺ کی ذات گرامی پر صلوة و سلام کے وجوب پر دلالت
کرتی ہے یعنی آپ ﷺ کی ذات والا صفات پر درود پڑھنا واجب ہو جاتا ہے۔

عارف صاوی نے اپنے حاشیہ جلالین میں اس آیت کریمہ کی تفسیر میں فرمایا۔ اس
آیت میں دلیل ہے اس بات کی کہ حضور علیہ السلام رحمتوں کے مہبط اور علی الاطلاق افضل المخلوق
ہیں کیونکہ اللہ تعالیٰ کی اپنے نبی پر صلوة کا مطلب ہے اُس کی رحمت جو آپ ﷺ کی تعظیم کے
ساتھ ملی ہوئی ہے اور اللہ کی رحمت غیر نبی پر مطلق رحمت ہوتی ہے جیسے فرمان باری ہے۔ هُوَ
الَّذِي يُصَلِّيْ عَلَيْكُمْ وَمَلَائِكَتُهُ لِيُخْرِجَكُمْ مِنَ الظُّلُمَاتِ اِلَى النُّوْرِ وَهِيَ تُوْهُ جُو
اپنے فرشتوں کے ہمراہ تم پر صلوة بھیجتا ہے تاکہ تم کو اندھیروں سے روشنی کی طرف نکال لائے۔
اب دونوں قسم کی صلوة میں فرق دیکھئے۔ اور دونوں مقامات میں جو فضیلت ہے وہ

ملاحظہ فرمائیے اور فرشتوں کی صلوة حضور علیہ السلام کیلئے اُس چیز کی دُعا مانگنا ہے جو آپ کے
شایان شان ہے اور وہ رحمت ہے جو تعظیم کے ساتھ ملی ہوئی ہے اب حضور ﷺ کی رحمت اللہ
تعالیٰ کی رحمت کے تابع ہو کر ہر شے کو شامل ہو گئی۔ پس دُرود شریف تمام رحمتوں کا محل اور
تجلیات کا منبع بن گیا اور فرمان باری تعالیٰ يَا أَيُّهَا الَّذِينَ آمَنُوا صَلُّوا عَلَيْهِ كَمَا مَعْنَى هُوَ
آپ ﷺ کیلئے اُس چیز کی دُعا کرو جو آپ ﷺ کے شایان ہے اور فرشتوں اور اہل ایمان کی صلوة
میں حکمت یہ ہے کہ ان کو فضل و شرف حاصل ہو کیونکہ انہوں نے مطلق صلوة میں اللہ تعالیٰ کی
اقتداء کی ہے اور حضور ﷺ کی تعظیم کا اظہار ہو اور آپ ﷺ کے مخلوق پر جو حقوق ہیں ان کا کچھ نہ
کچھ بذلتہ ہو جائے کیونکہ انہیں جو بھی نعمت ملی ہے حضور ﷺ ہی کے واسطے سے ملی ہے آپ ﷺ
ہی سب سے بڑا وسیلہ ہیں اور جس کو کسی بے نعمت نلے اُس پر فرض ہوتا ہے کہ وہ بھی جواب میں

اُس کا بدلہ دے پس تمام مخلوق کا آپ ﷺ پر درود شریف بھیجنا آپ ﷺ کے فرضِ حقوق میں سے کچھ کا بدلہ دینا ہے۔ ابن عطاء کی روایت ہے کہ اللہ تعالیٰ کی طرف سے صلوة بمعنی وصال ملائکہ کی طرف سے رفعت اور اُمت کی طرف سے پیروی و محبت ہے۔

حضرت امام قسطلانی رحمۃ اللہ علیہ فرماتے ہیں امام ابوالقاسم القشیری نے اپنی تفسیر میں آیت مبارکہ اِنَّ اللّٰهَ وَمَلَائِكَتَهُ يُصَلُّونَ عَلٰى النَّبِیِّ کے تحت فرمایا۔ اللہ تعالیٰ کی مراد یہ ہے کہ اُمت کی طرف سے اُس کے رسول ﷺ کی بارگاہ میں کوئی نہ کوئی خدمت ہو جس کے عوض آپ کی طرف سے اُسے نعمت شفاعت نصیب ہو۔ اس لیے اللہ تعالیٰ نے اُن کو حضور ﷺ پر درود شریف پڑھنے کا حکم دیا۔ پھر اللہ تعالیٰ نے اپنے نبی ﷺ کی زبانی ایک مرتبہ درود شریف پڑھنے کے عوض دس رحمتیں نازل فرمانے کا اعلان فرمایا اس میں اشارہ ہے کہ بندہ اللہ تعالیٰ کی مزید عنایت کا محتاج رہتا ہے اور کسی وقت بھی اُس سے مستغنی نہیں ہوسکتا ہے۔ جب رسول اللہ، اللہ تعالیٰ کی رحمت و سلامتی کے محتاج ہیں تو نبوت سے بڑھ کر تو کوئی رتبہ ہی نہیں ہے۔

الدر المنفرد میں حضرت امام غزالی رحمۃ اللہ علیہ کا یہ قول منقول ہے کہ اللہ تعالیٰ کا حضور ﷺ اور آپ ﷺ پر صلوة بھیجنے والوں پر صلوة بھیجنے کا مطلب یہ ہے کہ وہ آپ ﷺ پر اور اُن پر انواع و اقسام کی عزت و تکریم کی بارش کرتا ہے اور ان پر بہترین نعمتیں نازل فرماتا ہے۔ رہا ہمارا اور ملائکہ کا آپ ﷺ پر درود شریف بھیجنا جیسا کہ آیت مبارکہ میں بیان ہوا سو وہ ایک سوال اور التجا ہے مندرجہ بالا چند تشریحات سے معلوم ہوا کہ صلوة کے معنی میں بہت وسعت ہے تکریم و تشریف، اعلیٰ شان، قرب خاص، عزت و حرمت، باران عنایات خاصہ اظہارِ فضل و کرامت رفع قدر و منزلت فضائل و مناقب، مدح و ثنا، رفع ذکر و مراتب، محبت و عطوفت، کرم و نوازش، عنایت و مہربانی، برکت و رحمت ارادہ خیر و دعائے خیر۔ ان سب پر صلوة کا مفہوم

حاوی ہے۔ اس لیے اس کی نسبت اللہ اور اُس کے فرشتوں کی طرف اور ایمان والے بندوں کی طرف یکساں طور پر کی جاسکتی ہے۔ البتہ فرق یہ ہوگا کہ رسول اللہ ﷺ پر اللہ تعالیٰ کی صلوة اُس کی شانِ عالیٰ کے مطابق ہوگی اور فرشتوں کی طرف سے اُن کے مرتبہ کے مطابق اور مومنین کی طرف سے اُن کی حیثیت کے مطابق ہوگی۔ اس بنا پر آیت مبارکہ کا مطلب یہ ہوگا کہ اللہ کریم اپنے نبی کریم ﷺ پر خاص الخاص عنایت و نوازش، بڑا پیار اور حد درجہ لطف و محبت ہے اور اُن کی مدح و ستائش کرنا اور عظمت و شرف کے بلند ترین مقامات تک اُن کو پہنچانا چاہتا ہے اور فرشتے بھی اُن کی تکریم و تعظیم اور مدح و ثنا کرتے ہیں اور اُن کیلئے بارگاہِ خداوندی میں بیش از بیش اَلطاف و عنایات اور رفع درجات کی دُعائیں کرتے ہیں۔

اے ایمان والو! تم بھی ایسا ہی کرو اور آپ ﷺ کیلئے اللہ تعالیٰ سے خاص الخاص لطف و عنایت، محبت و عطوفت، درجات کی رفعت، پورے عالم کی سیادت و امامت مقام محمود اور قبولیت شفاعت کی دُعا کیا کرو اور آپ ﷺ پر تحفہ سلام بھیجا کرو۔

☆ اُمتِ مصطفیٰ کا اعزاز:

علامہ سید محمود آلوسی بغدادی نے تفسیر رُوح المعانی میں فرمایا ”اللہ تعالیٰ نے اُمت محمدیہ کے سوا کسی اُمت کو یہ حکم نہیں دیا کہ وہ اپنے نبی پر دُرود و سلام بھیجیں پس یہ اُمت محمدیہ کی خصوصیت ہے“ پس ہمیں اپنی قسمت پر نازاں ہونا چاہیے اور حضور نبی کریم ﷺ پر تحفہ دُرود و سلام بھیجنے میں ہرگز غفلت نہیں کرنی چاہیے۔

اللہ تعالیٰ نے جس طرح اس ماڈی دُنیا میں پھلوں اور پھلے لہ لہ کو الگ الگ رنگتیں دی ہیں اور اُن میں مختلف قسم کی خوشبوئیں رکھی ہیں ہر گلے رارنگ و بوئے دیگر است اسی طرح مختلف عبادات اور اذکار و دعوات کے الگ الگ خواص و برکات ہیں۔

دُرود شریف کی امتیازی خصوصیت یہ ہے کہ خلوص دل سے اس کی کثرت اللہ تعالیٰ کی

خاص نظر رحمت، رسول اللہ ﷺ کے روحانی قرب اور آپ ﷺ کی خصوصی شفقت و عنایت حاصل ہونے کا خاص الخاص اور قریب ترین وسیلہ ہے۔ ذرا غور کریں! اگر آپ کو معلوم ہو جائے کہ اللہ کا فلاں بندہ آپ کیلئے اور آپ کے گھر والوں کیلئے اور سب متعلقین کیلئے اچھی سے اچھی دعائیں برابر کرتا رہتا ہے اپنے لئے اللہ تعالیٰ سے اتنا نہیں مانگتا جتنا آپ کے لئے مانگتا ہے اور یہ اُس کا محبوب ترین مشغلہ ہے تو آپ کے دل میں اُس کی کیسی قدر و قیمت اور خیر خواہی کا عمدہ جذبہ پیدا ہوگا۔ پھر جب اللہ کا وہ بندہ آپ سے ملے گا اور آپ کے سامنے آئے گا تو آپ کس طرح اُس سے ملیں گے۔ اس مثال سے سمجھا جا سکتا ہے کہ اللہ کا جو بندہ ایمان و اخلاص کے ساتھ رسول اللہ ﷺ پر کثرت سے دُرود و سلام پڑھے اُس پر آپ ﷺ کی کس قدر نظر الطاف و عنایت ہوگی اور قیامت و آخرت میں اُس کے ساتھ آپ ﷺ کا معاملہ کیسا ہوگا اور رسول مقبول ﷺ کو اللہ تعالیٰ کی محبوبیت کا جو مقام حاصل ہے اُس کو پیش نظر رکھ کر اندازہ کیا جا سکتا ہے کہ اُس بندہ سے اللہ تعالیٰ کتنا خوش ہوگا اُس پر اللہ کریم کا کیسا کرم ہوگا۔

☆ خطاب لطف و کرم:

اللہ تعالیٰ کی بارگاہ میں حضور اکرم ﷺ کی ایسی قدر و منزلت اور اعزاز و اکرام ہے کہ حق تعالیٰ ندا کے وقت آپ کو وصف نبوت و رسالت کے ساتھ مخاطب فرماتے ہیں یعنی اے نبی اے رسول ﷺ اور دیگر تمام انبیاء کرام کو اُن کے ناموں کے ساتھ یاد فرمایا ہے چنانچہ فرمایا یا آدم، یا نوح، یا موسیٰ، یا عیسیٰ، مگر اللہ تعالیٰ نے حضور پاک ﷺ کو یا منزل، یا مدثر اور نام کی بجائے نبی جیسے محبت آمیز الفاظ سے مخاطب فرمایا ہے جیسا کہ اس آیت مبارکہ میں حضور نبی کریم ﷺ کو نبی کے لفظ کیساتھ ذکر کیا محمد ﷺ کے لفظ سے خطاب نہیں کیا اور باب ذوق اور اہل محبت پر ظاہر ہے کہ اس میں کتنی محبت کتنا پیار اور مہربانی جلوہ گر ہے اور جہاں کہیں نام لیا گیا ہے وہ خصوصی مصلحت کی وجہ سے لیا گیا ہے الرصاص رحمتہ اللہ علیہ نے فرمایا۔

”ہمارے نبی ﷺ کے بہت سارے اسمائے مبارکہ اور صفاتِ عالیہ ہیں مگر یہاں النبی فرمایا اس میں یہ راز مضمحل ہے کہ ہمارے نبی ﷺ کی سب سے عام صفت جس سے اللہ تعالیٰ نے آپ کو مشرف فرمایا اور دیگر اپنے نبیوں کو آپ کے ساتھ شریک کیا اور بجز انبیائے کرام کے دوسرے کسی کو عطا نہیں فرمایا وہ ہے اللہ تعالیٰ کا آپ کو اپنے غیب پر مطلع اور باخبر کرنا اور اپنے اسرار و رموز سے آپ کو آگاہ کرنا۔ اللہ تعالیٰ نے آپ ﷺ کو اس بارے میں اتنا کچھ عطا فرمایا جو کسی اور کے حصے میں نہیں آیا علم و عقل اور فہم و ادراک اس کا اندازہ کرنے سے قاصر ہیں۔ گویا رَبُّ الْعِزَّتِ اس حقیقت کی طرف اشارہ فرما رہا ہے کہ جس طرح آپ ﷺ کو علوم لدنیہ اور عطائے ربانیہ سے مخصوص فرمایا کہ آپ کا شرف و مقام ظاہر ہو۔ اسی طرح اُس نے آپ ﷺ کو دُرُودِ شَرِيف کے ساتھ مختص فرمایا تاکہ معلوم ہو کہ اُس کی بارگاہ میں حضورِ اقدس ﷺ کا کیا مرتبہ ہے۔

حدیث شریف میں ہے کہ جب یہ آیت نازل ہوئی تو صحابہ کرام رَضِيَ اللهُ عَنْهُمْ نے عرض کیا یا رسول اللہ ﷺ سلام کا طریقہ تو ہمیں معلوم ہو چکا ہے یعنی التحیات میں جو پڑھا جاتا ہے۔ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ پس اب صلوٰۃ کا طریقہ بھی ارشاد فرما دیجئے آپ ﷺ نے یہ دُرُودِ شَرِيف ارشاد فرمایا اللَّهُمَّ صَلِّ عَلَي مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَي إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مُّجِيدٌ یعنی اللہ جل شانہ نے مومنین کو حکم دیا تھا کہ تم بھی نبی ﷺ پر صلوٰۃ بھیجو۔ نبی کریم ﷺ نے اُس کا طریقہ بتلا دیا کہ تمہارا دُرُود بھیجنا یہی ہے کہ تم اللہ ہی سے درخواست کرو کہ وہ اپنی بیش از بیش رحمتیں ابد لآباد تک اپنے نبی یعنی مجھ پر نازل فرماتا رہے کیونکہ اُس کی رحمتوں کی کوئی حد و نہایت نہیں یہ بھی اللہ کی رحمت ہے کہ اس درخواست پر جو مزید رحمتیں نازل فرمائے وہ عاجز و ناچیز بندوں کی طرف منسوب کر دی جائیں گویا ہم نے بھیجی ہیں حالانکہ ہر حال میں رحمت

بھیجنے والا وہی اکیلا ہے کسی بندے کی کیا طاقت کہ سید الانبیاء ﷺ کی بارگاہ عالیہ میں اُنکے رتبہ کے لائق تحفہ پیش کر سکے۔

☆ اللہ تعالیٰ سے درخواست کا فلسفہ:

بعض جاہلوں کا یہ اعتراض کہ آیت شریفہ میں مسلمانوں کو حضور ﷺ پر صلوة بھیجنے کا حکم ہے اور اس پر مسلمانوں کا اَللّٰهُمَّ صَلِّ عَلٰی مُحَمَّدٍ اِنَّ اللّٰهَ تَوَدُّ رُؤْدَ بَحِيحٍ مُحَمَّدٍ ﷺ پر مضحکہ خیز ہے یعنی جس چیز کا حکم دیا تھا اللہ نے بندوں کو وہی چیز اللہ تعالیٰ جَلُّ شَانِهٖ کی طرف لوٹادی بندوں نے تو اس کا جواب یہ ہے کہ اول تو خود حضور اقدس ﷺ سے آیت شریفہ کے نازل ہونے پر جب صحابہ کرام نے اس کی تعمیل کی صورت دریافت کی۔ حضور اقدس ﷺ نے یہی تعلیم فرمایا۔ دوسرے اس وجہ سے کہ ہمارا یہ درخواست کرنا اللہ جَلُّ شَانِهٖ سے کہ تو اپنی رحمت خاص نازل کر، یہ اُس سے بہت ہی اونچا درجہ ہے کہ ہم اپنی طرف سے کوئی بد یہ حضور اکرم ﷺ کی خدمت میں بھیجیں۔

علامہ سخاوی رحمۃ اللہ علیہ القول البدیع میں فرماتے ہیں میں نے امام ابواللیث مصطفیٰ الترمذی کے مقدمہ کی شرح میں یہ عبارت پڑھی ہے کہ

”اگر کہا جائے کہ اس میں کیا حکمت ہے کہ اللہ تعالیٰ نے تو ہم کو حکم دیا کہ ہم نبی علیہ السلام پر دُرُود بھیجیں اور ہم یوں کہہ کر کہ اَللّٰهُمَّ صَلِّ عَلٰی مُحَمَّدٍ خِوَد اللّٰه جَلُّ شَانِهٖ سے اَلتَّاسُوَال کریں کہ وہ دُرُود بھیجے یعنی نماز میں ہم صَلِّ عَلٰی مُحَمَّدٍ كِجْه اَللّٰهُمَّ صَلِّ عَلٰی مُحَمَّدٍ پڑھیں۔ اس کا جواب یہ ہے حضور پاک ﷺ کی ذات میں کوئی عیب نہیں اور ہم سراپا عیوب و نقائص ہیں۔ پس جس شخص میں بہت عیب ہوں وہ ایسی شخصیت کی مدح و ثنا کیونکر کر سکتا ہے جو پاک ہے اس لیے ہم اللہ تعالیٰ ہی سے درخواست کرتے ہیں کہ وہی حضور ﷺ پر صلوة بھیجے تاکہ رَبِّ طَاهِرِ كِ طَرْفِ سِ نَبِی طَاهِرِ پَر صَلُوٰة هُو۔

ایسے ہی علامہ نیشاپوری نے بھی نقل کیا ہے کہ اُنکی کتاب لطائف و حکم میں لکھا ہے کہ آدمی کو نماز میں صَلَّيْتَ عَلَي مُحَمَّدٍ نہ پڑھنا چاہئے۔ اس واسطے کہ بندہ کا مرتبہ اس سے قاصر ہے اس لیے اپنے رب ہی سے سوال کرے کہ وہ حضور ﷺ پر صلوٰۃ بھیجے تو اس صورت میں رحمت بھیجنے والا تو حقیقت میں اللہ جَلَّ شَانُهُ ہی ہے اور ہماری طرف سے اس کی نسبت مجازاً بحیثیت دُعا کی ہے۔

ابن ابی جملہ نے بھی کچھ اس طرف اشارہ کیا ہے وہ کہتے ہیں کہ اُمت کو جو اَللّٰهُمَّ صَلِّ عَلَي مُحَمَّدٍ کی تعلیم دی تو اس میں حکمت یہ ہے کہ جب اللہ تعالیٰ نے حضور علیہ السلام پر دُرُود بھیجنے کا ہم کو حکم دیا تو ہم اس واجب کو ادا کرنے کے قابل نہ تھے تو ہم نے یہ فریضہ اُنسی کی طرف پھیر دیا کیونکہ وہی بہتر جانتا ہے کہ آپ کے شایان شان دُرُود شریف کیسے بھیجا جائے یہ ایسے ہی ہے جیسے حضور اکرم ﷺ نے حمد باری تعالیٰ کے متعلق فرمایا۔

لَا أُحْصِي ثَنَاءً عَلَيْكَ فِي تِيرِي شَنَا كَمَا حَقَّ نَهْمِي كَرَسَلْتَا۔

علامہ زرقانی شرح مواہب میں نقل کرتے ہیں کہ مقصود دُرُود شریف سے اللہ تعالیٰ جَلَّ شَانُهُ کی بارگاہ میں اُس کے امتثال حکم سے تقرب حاصل کرنا ہے اور حضور اقدس ﷺ کے جو حقوق ہم پر ہیں اُس میں سے کچھ کی ادائیگی ہے۔

شیخ عزیز الدین عبد السلام اپنی کتاب مسکنی بہ شجرۃ المعارف میں فرماتے ہیں کہ ہماری طرف سے نبی کریم ﷺ کی بارگاہ میں صلوٰۃ و سلام عرض کرنا بارگاہ رب العزت میں ہماری سفارش و شفاعت کرنا نہیں ہے اس لیے کہ ہم جیسے اُمتی کی سفارش آپ ﷺ جیسے نبی کیلئے نہیں ہوتی ہے لیکن حق تعالیٰ نے ہمیں حقوق بجالانے اور شکرگزاری کرنے کا حکم ہر اُس شخص کیلئے دیا ہے جو احسان کرے۔ بالخصوص اُس عظیم احسان و عطا کی بنا پر جو فخر و دو عالم ﷺ نے ہم پر فرمایا ہے چونکہ ہم کما حقہ اس کا بدل ادا کرنے سے عاجز تھے لہذا بارگاہ رب العزت میں ہی دُعا

کرتے ہیں کہ وہی حضور اقدس ﷺ کی عظمت و شرف کے لائق اور اپنے حبیب ﷺ کی اُس عزت و کرامت کے مطابق جو اُس کی بارگاہ میں ہے رحمت و برکت اور تعظیم نازل فرمائے۔
☆ دُرود و سلام میں امتیاز:

علامہ ابن حجر رحمۃ اللہ علیہ سے پوچھا گیا اس کی وجہ کیا ہے کہ صلوٰۃ کی نسبت تو اللہ تعالیٰ اور اُس کے فرشتوں کی طرف کر دی گئی اور سلام کی نسبت اُن کی طرف نہیں کی گئی حالانکہ اہل ایمان کو دونوں کا حکم فرمایا گیا ہے۔ تو آپ نے فرمایا کہ اس کا جواب یوں ہے کہ سلام کے دو معنی ہیں ایک تحفہ و ہدیہ اور دوسرا اطاعت و انقیاد۔ پس مومنین کو تو ان دونوں کا حکم دیا کہ اُن کی طرف سے یہ دونوں معنی صحیح ہیں لیکن اللہ تعالیٰ اور اُس کے فرشتوں کی طرف اطاعت کی نسبت جائز نہیں لہذا اس وہم کو ختم کرنے کیلئے اُن کی طرف سلام کی نسبت نہیں فرمائی گئی۔

جو احتمال ابن حجر نے ذکر کیا ہے اس کو امام جہر بن محمد نے ابن عباس رضی اللہ عنہ سے نقل کیا وہ فرماتے ہیں۔ سَلِمُوا اتَّسَلِيْمًا کا مطلب ہے کہ حضور ﷺ کو جس بات کا حکم دیں اُس پر دل و جان سے راضی رہو۔

امام سخاوی نے کہا کہ سلام کے معنی میں اختلاف کیا گیا ہے کچھ نے یہ معنی کیا کہ یا رسول اللہ ﷺ آپ پر وہ سلام ہو جو اللہ تعالیٰ کا نام ہے اور تاویل یہ کی آپ خیرات و برکات سے خالی نہ ہوں اور آپ ہمیشہ ناپسندیدہ باتوں اور آفات سے محفوظ رہیں۔ کیونکہ ایسے امور میں اللہ تعالیٰ کا اسم گرامی اسی توقع پر ذکر کیا جاتا ہے کہ اس میں خیر و برکت کے تمام معانی جمع ہیں اور خرابی و فساد کے عوارض معدوم ہوتے ہیں۔ یہ بھی احتمال ہے کہ سلام بمعنی سلامتی ہو یعنی اللہ تعالیٰ آپ کو بڑائی اور نقائص سے سلامت رکھے۔ پس جب تم کہتے ہو۔ اَللّٰهُمَّ سَلِّمْ عَلٰی مُحَمَّدٍ تو اس سے مراد یہ ہوتی ہے کہ الہی! حضرت محمد ﷺ کی یہ دعوت زمانہ کے ساتھ ساتھ بلند سے بلند تر ہوتی رہے۔ آپ ﷺ کی اُمت میں اضافہ ہو اور آپ ﷺ کا ذکر وقت گزرنے

کے ساتھ ساتھ بلند سے بلند تر ہو۔ فرمان باری تعالیٰ ہے۔

☆ فَلَا وَدَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْ
 أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا۔ (پارہ ۵، سورہ نساء آیت ۳۵)
 ترجمہ: تمہارے رب کی قسم یہ مومن نہیں ہو سکتے تا وقتیکہ تم کو اپنے باہمی جھگڑوں میں حاکم نہ
 مان لیں۔ پھر تمہارے فیصلوں پر دلوں میں کوئی تنگی نہ پائیں اور خوشی خوشی سر تسلیم خم کر دیں۔

☆ درود و سلام کا مقصد:

یہاں ایک بات یہ بھی قابل ذکر ہے کہ درود و سلام اگرچہ بظاہر رسول اللہ ﷺ کے حق
 میں اللہ تعالیٰ سے ایک دعا ہے لیکن جس طرح کسی دوسرے کیلئے دعا کرنے کا اصلی مقصد اُس کو
 نفع پہنچانا ہوتا ہے اس طرح رسول اللہ ﷺ پر درود و سلام کا مقصد آپ ﷺ کی ذات پاک کو نفع
 پہنچانا نہیں ہوتا ہماری دُعاؤں کی آپ ﷺ کو قطعاً کوئی احتیاج نہیں۔ بھلا بادشاہوں کو فقیر و
 مسکینوں اور ناتوانوں کے تحفوں اور ہدیوں کی کیا ضرورت ہے۔

لہذا جس طرح اللہ تعالیٰ کا ہم بندوں پر حق ہے کہ اُس کی عبادت اور حمد و تسبیح کے
 ذریعہ اپنی عبدیت اور عبودیت کا نذرانہ اُس کے حضور پیش کریں اور اِس سے اللہ تعالیٰ کو کوئی نفع
 نہیں پہنچتا بلکہ وہ خود ہماری ضرورت ہے اور اِس کا نفع ہم ہی کو پہنچتا ہے۔

اسی طرح وجہ و جو و کائنات ﷺ کے محاسن و کمالات، پیغمبرانہ خدمات اور اُمت پر
 عظیم احسانات کا یہ حق ہے کہ اُمتی آپ ﷺ کے حضور عقیدت و محبت، وفا کیشی و نیاز مندی کا
 ہدیہ اور ممنونیت و سپاس گزاری کا نذرانہ پیش کریں۔ اِس کیلئے درود و سلام کا یہ طریقہ دیا گیا ہے
 اور جیسا کہ عرض کیا گیا اِس کا مقصد آپ ﷺ کو کوئی نفع پہنچانا نہیں ہوتا بلکہ اپنے ہی نفع کیلئے یعنی
 اللہ تعالیٰ کی رضا اور ثوابِ آخرت اور رسول مقبول ﷺ کے رُوحانی قرب اور اُن کی خاص الخاص

نظر عنایت و کرم حاصل کرنے کیلئے درود و سلام پڑھا جاتا ہے۔

علامہ قسطلانی نے مواہب لدنیہ میں ابن عربی سے نقل کیا ہے کہ حضور اکرم، شفیع معظم ﷺ پر صلوٰۃ و سلام کا فائدہ دراصل صلوٰۃ و سلام بھیجنے والے کیلئے ہی ہے بایں سبب کہ صلوٰۃ و سلام عرض کرنا مضبوطی عقیدت، خلوص نیت، اظہار محبت، و مداومت بر طاعت، معرفت حق اور اُس واسطہ کے احترام پر دلالت کرتا ہے جو رحمت دو عالم ﷺ کی ذات مبارک سے ہیں اور حضور اقدس ﷺ کیلئے دُعا کرنے اور حضور نبی کریم ﷺ کیلئے فیض اور خیر و برکت کی استدعا کرنا درحقیقت مخلوق کے لئے دُعا کرنا ہے۔

علامہ ابن حجر نے الدر المنضود میں لکھا ہے کہ اس کا تمام تر فائدہ درود شریف پڑھنے والے کو ہے کیونکہ کثرت درود اس بات کی دلیل ہے کہ اس کا عقیدہ صحیح اور نیت خالص ہے اس سے محبت کا اظہار ہوتا ہے۔ دائمی اطاعت نصیب ہوتی ہے اور اُس وسیلہء جلیلہ کا احترام پیدا ہوتا ہے پس یہی آپکی وہ محبت و توقیر ہے جو ایمان کا سب سے بڑا شعبہ ہے کہ اسی میں حضور پاک ﷺ کا شکر یہ ادا ہوتا ہے جو ہم پر واجب ہے کیونکہ حضور ﷺ کے ہم پر عظیم احسانات ہیں کہ آپ ﷺ نے ہم کو جہنم سے بچایا اور دائمی نعمتوں سے سرفراز فرمایا۔ سو درود شریف پڑھنے والا درحقیقت اپنے لیے دُعا کر رہا ہے اور اپنی ہی ذات کی تکمیل کر رہا ہے۔

☆ ایصالِ ثواب باعثِ رحمت و مغفرت:

ہدیہ درود و سلام اور ہدیہ ایصالِ ثواب کے حوالہ سے مندرجہ ذیل مثال پر خوب غور کریں ایک عظیم الشان وسیع و عریض سلطنت کا بادشاہ ہو اُس کی سلطنت میں مال و دولت کی ریل پیل ہو خزانے لاکھوں دو بے شمار ہوں۔ ہر خزانے کا طول و عرض آسمانوں سے زمین تک

ہو۔ ایسا ہر خزانہ یا قوت، سونا، چاندی، غلہ، مالیات سے بھرا ہوا ہو۔ پھر ایک فقیر جس کے پاس اُس کی ساری حکومت میں دو روٹیوں کے سوا کچھ نہیں اُس نے بادشاہ کا ذکر سنا ہو اور اُس کے دل میں بادشاہ کی محبت و عظمت شدت سے جاگزیں ہوئی ہو۔ اور اُس نے بادشاہ کی تعظیم و محبت سے سرشار نہ ہو کر ایک روٹی اُس کو ذرے دی تو جس بادشاہ کے مال و دولت کی کوئی حد نہیں اُس ایک روٹی کی کیا حیثیت ہے؟ اُس کے ہاں تو اُس روٹی کا ہونا نہ ہونا برابر ہے پھر بادشاہ کو اپنے وسیع کرم سے فقیر کی غربت اور اُس کی تنگ و دو کی عرض و غایت معلوم ہوئی اور اُسے اُس کی سچی محبت اور اُس کے دل میں اپنی عظمت کا علم ہوا اور یہ بھی کہ اُس نے روٹی کا نذرانہ صرف اسی مقصد کے لیے پیش کیا ہے اور اگر اُس کے پاس کچھ زیادہ ہوتا تو وہ بھی نذر کر دیتا ہے۔ اس وجہ سے بادشاہ اُس فقیر سے بھی خوشی و مسرت کا اظہار کرتا ہے اور اُس کے نذرانے سے بھی کہ اُس کے دل میں بادشاہ کی عظمت اور سچی محبت ہے یہ خوشی کچھ اس وجہ سے نہیں ہوتی کہ بادشاہ کو اُس روٹی سے فائدہ ہوا ہے بہر حال اب وہ اُس روٹی کے عوض اُس کو اتنا کچھ دے گا کہ وہ اُس کو شمار نہ کر سکے۔ یہ سب کچھ اُس فقیر کی سچی محبت اور تعظیم کی وجہ سے ہوا نہ اس لیے کہ بادشاہ نے روٹی سے فائدہ حاصل کیا اس مثال سے ہدیہ درود سلام اور ہدیہ ثواب کا مسئلہ سمجھ لیجئے۔

☆ درود میں بے پناہ حکمتیں:

حضرت امام غزالی رحمۃ اللہ علیہ کی کتاب احیاء العلوم کے ایک طویل مقالہ کی شرح میں شارح نے فرمایا کہ حضور رحمت دو عالم ﷺ پر پڑھا جانے والا درود اس لیے بڑھتا ہے کہ درود شریف بجائے خود ایک نیکی بلکہ کئی نیکیوں کا مجموعہ ہے۔

☆ کیونکہ اولاً تو اللہ تعالیٰ پر ایمان کی تجدید ہوتی ہے۔

- ☆ پھر رسول اکرم ﷺ پر ایمان کی تجدید ہوتی ہے۔
- ☆ پھر آپ ﷺ کی تعظیم کی تجدید ہوتی ہے۔
- ☆ پھر آپ ﷺ کیلئے عزت و عظمت طلب کرنے سے تجدید عنایت ہوتی ہے۔
- ☆ پھر یوم قیامت پر ایمان کی تجدید اور کئی قسم کی کرامات ہیں۔
- ☆ پھر اللہ تعالیٰ کے ذکر کی تجدید ہوتی ہے اور نیکیوں کے ذکر کے وقت رحمت نازل ہوتی ہے
- ☆ پھر آپ ﷺ کے آل پاک کے ذکر کی تجدید ہوتی ہے کیونکہ آل پاک کی نسبت بھی آپ ﷺ ہی کی طرف ہے۔
- ☆ پھر آل پاک سے اظہار محبت کی تجدید ہوتی ہے جب کہ خود سرور کائنات حبیب کبریا ﷺ نے بجز اس کے کسی چیز کا اپنی امت سے سوال نہیں کیا کہ آپ ﷺ کے اہل قرابت سے محبت کی جائے۔
- ☆ پھر اس میں دورانِ دُعا تضرع اور عجز و نیاز ہے اور دُعا عبادت کا مغز ہے۔
- ☆ پھر اس میں تجدید اعتراف ہے کہ تمام اختیار اللہ تعالیٰ کیلئے ہے اور یہ کہ حضور نبی کریم ﷺ بایں ہمہ جلالتِ قدر و مرتبہ رحمتِ خداوندی کے حق دار ہیں۔
- ☆ پس یہ دس نیکیاں اُن کے سوا ہیں جن کا شریعت نے ذکر کیا ہے مثلاً یہ ایک نیکی دس کے برابر اور بُرائی ایک کی ایک ہی رہے گی۔ حضرت امام یوسف بیہانی رحمۃ اللہ علیہ فرماتے ہیں کہ شارح نے ایک فائدہ تحریر فرمایا ہے کہ دُرود شریف سے ذکر خُدا کی تجدید ہوتی ہے اسے یوں کہنا چاہیے کہ ہادی کائنات فخر موجودات ﷺ پر دُرود شریف پڑھنا ذکر خُداوندی کی افضل ترین قسموں میں سے ہے۔

حضرت امام نووی نے الاذکار میں فرمایا کہ ہمارے نبی ﷺ پر صلوة بھیجنے پر سب کا اجماع ہے اسی پر مستقل طور پر قابل ذکر ہستیوں مثلاً دوسرے انبیاء کرام اور فرشتوں پر اس کے جواز و استحباب پر اجماع ہے۔ اس پر بھی علماء کا اتفاق ہے کہ غیر انبیاء کو صلوة میں انبیاء کے تابع کر دینا جائز ہے۔ پس یوں کہا جائے گا۔ اَللّٰهُمَّ صَلِّ عَلٰی مُحَمَّدٍ وَعَلٰی آلِ مُحَمَّدٍ وَاَصْحَابِهِ وَاَزْوَاجِهِ وَذُرِّيَّتِهِ وَاتَّبَاعِهِ۔ کیونکہ اس بارے میں صحیح احادیث موجود ہیں اور تشہد میں ہمیں اس کا حکم دیا گیا ہے اور سلف نماز کے باہر بھی ہمیشہ اس پر عمل پیرا رہے ہیں رہا سلام تو اس بارے میں ہمارے اصحاب میں سے شیخ ابو محمد الجونینی نے فرمایا کہ یہ بھی صلوة کے حکم میں ہے۔ پس غائب کیلئے استعمال نہیں ہوگا اور انبیاء کے بغیر کسی اور پر مستقلاً نہیں بولا جاسکتا لہذا علیہ السلام نہیں کہا جاسکتا۔ اس میں زندہ اور مردہ برابر ہیں۔ ہاں حاضر کو سلام کے ساتھ مخاطب کیا جاسکتا ہے۔ پس یوں کہا جاسکتا ہے۔ سَلَامٌ عَلَيْكَ، سَلَامٌ عَلَيْكُمْ، السَّلَامُ عَلَيْكَ يَا عَلِيُّكُمْ اس پر سب کا اجماع ہے۔

☆ مسالک فقہاء:

امت کے فقہاء اس پر تقریباً متفق ہیں کہ سورۃ احزاب کی اس آیت مبارکہ کی رو سے حضور نبی کریم ﷺ پر دُرُود و سلام بھیجنا ہر فرد امت پر فرض ہے۔ پھر آئمہ امت میں حضرت امام شافعی رحمۃ اللہ علیہ اور ایک روایت کے مطابق حضرت امام احمد رحمۃ اللہ علیہ بھی اس کے قائل ہیں کہ خاص کر ہر نماز کے قعدہ اخیر میں تشہد کے بعد دُرُود شریف پڑھنا واجبات نماز میں سے ہے۔ اگر دُرُود شریف نہ پڑھا جائے تو ان آئمہ کے نزدیک نماز ہی نہ ہوگی۔

لیکن حضرت امام مالک رحمۃ اللہ علیہ اور حضرت امام ابو حنیفہ رحمۃ اللہ علیہ اور اکثر دُوبہرے فقہاء

کا مسلک یہ ہے کہ قعدہ میں تشهد تو بے شک واجب ہے جس کے ضمن میں رسول اللہ ﷺ پر سلام بھی آجاتا ہے لیکن اس کے بعد مستقلاً ڈرود شریف پڑھنا فرض پا واجب نہیں بلکہ ایک اہم اور مبارک سنت ہے جس کے چھوٹ جانے سے نماز میں بہت بڑا نقص رہ جاتا ہے۔

مگر اس اختلاف کے باوجود اس پر تقریباً سب متفق ہیں کہ اس آیت مبارکہ کے حکم کی تعمیل میں رسول اللہ ﷺ پر صلوٰۃ و سلام بھیجنا ہر مسلمان پر اسی طرح فرض عین ہے جس طرح آپ ﷺ کی رسالت کی شہادت دینا، جس کیلئے کسی وقت اور تعداد کا تعین نہیں کیا گیا ہے اور اس کا ادنیٰ سے ادنیٰ درجہ یہ ہے کہ ایک دفعہ پڑھ لے اور پھر اُس پر قائم رہے۔ الغرض حضور اکرم ﷺ پر ڈرود پڑھنا اتنا ضروری ہے کہ اسے کسی صورت میں ترک نہیں کیا جاسکتا۔ اس نیک کام سے وہی شخص غافل ہو سکتا ہے۔ جس میں نیکی کی رمت باقی نہ ہو۔

☆ خلاصہ بیان:

اس آیت مبارکہ میں جیسی شاندار تمہید اور جس پر وقار و اہتمام کے ساتھ اہل ایمان کو صلوٰۃ و سلام کا جانفرا حکم دیا گیا ہے۔ اُس سے ظاہر ہے کہ اللہ تعالیٰ کے نزدیک اس کی کتنی اہمیت و عظمت ہے۔ ایک عبد یعنی محبوب کریم ﷺ کی محبوبیت اور فضیلت کا اس سے بڑھ کر اور کوئی درجہ تصور میں بھی لانا محال ہے۔

اللہ تعالیٰ جَلَّ جَلَالُهُ نے اپنے حبیب فخر و دو عالم ﷺ کو رحمت للعالمین بنایا اور گنہگار امتیوں کے حق میں اُنھیں رؤف و رحیم فرمایا۔ پس حضور پر نور ﷺ ہمارے حق میں شفیع المذنبین ٹھہرے۔ خود سرور دنیا و دین خاتم النبیین ﷺ نے فرمایا ”میں اللہ کا حبیب ہوں۔“ علماء نے لکھا ہے حبیب اللہ ﷺ کا لقب سب سے اونچا اور ارفع و اعلیٰ ہے۔ اور جو چیز سید الاولین

والآخِرین ﷺ کو دیگر انبیاء کرام سے ممتاز کرتی ہے وہ آپ ﷺ کا اللہ کا محبوب ہونا ہے۔ ایک خاص محبت کے ساتھ جو حضور اقدس ﷺ کے ساتھ مخصوص ہے۔

ایسے ارفع و اعلیٰ شان والے محسن اعظم کے احسانات کے ادنیٰ بدلہ اور ادائیگی حقوق سے ہم پر تقصیر سراسر عاجز و قاصر ہیں۔ لیکن رب کریم نے ہماری بے بسی و عاجزی پر کمال لطف و کرم فرما کر اس کیلئے ایک بہت بڑے لیکن نہایت آسان عمل کا حکم خصوصی شان و اہمیت سے دُرود شریف کی صورت میں فرما دیا۔ اس لحاظ سے یہ آسان عمل نہایت محبوب عمل ٹھہرا۔

چیدہ چیدہ خصوصی عنوانات

اونچی آواز سے درود شریف پڑھنا ذریعہ مغفرت ہے

ایک بزرگ نقل کرتے ہیں کہ میں نے ایک شخص جس کا نام مسطح تھا اپنی زندگی میں لا پرواہ اور غفلت میں زندگی بسر کرتے دیکھا تھا بے باک تھا گناہوں سے پرہیز نہ کرتا تھا۔

مرنے کے بعد خواب میں دیکھا تو اُس سے پوچھا اللہ تعالیٰ نے تیرے ساتھ کیا معاملہ کیا؟ اُس نے کہا اللہ شانہ نے میری مغفرت کر دی میں نے پوچھا یہ کس عمل سے ہوئی؟

اُس نے بتایا میں ایک محدث کی خدمت میں حدیث نقل کر رہا تھا اُستاد نے درود شریف پڑھا میں نے بھی ان کے ساتھ بہت اونچی آواز سے درود پڑھا، میری آواز سن کر سب مجلس والوں نے درود پڑھا حق تعالیٰ نے اُس وقت ساری مجلس والوں کی مغفرت فرمادی۔

نزہۃ المجالس میں ایسے کئی واقعات پڑھے جاسکتے ہیں جن میں کسی شریک مجلس نے اونچی آواز سے درود پڑھا تو اُس کی آواز سن کر اہل مجلس نے بھی اونچی آواز سے درود پڑھا تو اُس مجلس میں شریک سب لوگوں کی اللہ تعالیٰ نے بخشش فرمادی۔

فضائل اعمال میں مصنف مولانا محمد ذکریا نے ایسے کئی واقعات درج کئے ہیں

فائدہ: ان واقعات سے ثابت ہوا کہ اونچی آواز سے اور بہت لوگوں کا آپس میں مل کر درود پڑھنا نہایت افضل اور بالکل جائز ہے۔ اعتراض اور انکار کرنے والے اور منع کرنے والے حضرات غفلت کا شکار ہیں۔

انوار زیارت کے حصول کا خصوصی درود شریف

نماز میں پڑھا جانے والا یہ درود شریف حسن حصین کے مطابق پڑھنا بے حد مقبول ہے۔ نماز میں پڑھا جانے والا درود ابراہیمی جے شمار فوائد رحمت و حسنات کے حصول کا ذریعہ ہے محنت طلب ہے ضبط نفس اور خُشُوع و خُضُوع سے روزانہ بعد نماز عصر یا عشاء ایک ہزار بار پڑھنا قربِ حضور کا ذریعہ ہے۔

یہ درود شریف حسن حصین کے آخر میں جس طرح لکھا گیا ہے اس طرح پڑھنا چاہیے صلوٰۃ کے ساتھ سلام بھی شامل ہو جاتا ہے۔ یعنی نماز میں درود ابراہیمی کے دونوں اجزاء پڑھ کر آخر میں

اللَّهُمَّ صَلِّ عَلَيْهِ كَمَا ذَكَرَهُ الذَّاكِرُونَ

اللَّهُمَّ صَلِّ عَلَيْهِ كَمَا غَفَلَ عَنْ ذِكْرِهِ الْغَافِلُونَ وَسَلِّمْ تَسْلِيمًا كَثِيرًا

ناچیز کے حلقہ اثر میں تعلق رکھنے والی ایک شخصیت نے اپنے عمل کے متعلق بیان کیا ہر تین

چار ماہ مسلسل یہ درود شریف پڑھنے سے مجھے خواب میں بکثرت اور گاہ کبھی بیداری میں بھی زیارت

سے نوازا جاتا ہے اور یہ سلسلہ جاری ہے۔ خوش قسمت ہے وہ شخصیت اُسکی اتباع میں ہمیں بھی پابندی

سے یہ درود پڑھنے کی عادت ڈالنی چاہیے تاکہ ظاہری باطنی سعادتوں و رحمتوں سے بہرور ہو جائیں۔

(آمین)

ہر مشکل کا حل اور زیارت نبی کریم ﷺ کیلئے درودِ نور پڑھیں

درود شریف نور: ہر جمعرات بعد نماز عشاء اور سونے سے قبل ایک ہزار بار پڑھا کریں اور ہر حاجت و ضرورت کے حصول کیلئے نہایت عاجزی اور انکساری سے دعا کیا کریں اور محبوب کی زیارت کیلئے فریاد کیا کریں۔

درود نور یہ ہے: صَلَّى اللهُ عَلَيْكَ يَا مُحَمَّدُ نُورٌ مِّنْ نُورِ اللهِ
ترجمہ: ”یا رسول اللہ ﷺ آپ پر اللہ کا درود ہو آپ ﷺ اللہ کے نوروں میں سے ایک نور ہیں۔“

زیارت:

بیتِ کریم علیہ الصلوٰۃ والسلام کی زیارت کیلئے نہایت موثر اور آسان وظیفہ جمعہ کی شب دو رکعت نماز ادا کریں ہر رکعت میں سورۃ فاتحہ کے بعد پچیس (۲۵) مرتبہ سورۃ اخلاص مکمل قل هو اللہ) پڑھیں سلام کے بعد ایک ہزار بار درج ذیل درود شریف پڑھیں جگہ پاک ہو نہائی ہو، اور گفتگو سے بھی پرہیز ہو۔

سَلِّىْ اللهُ عَلٰى النَّبِيِّ الْاُمِّيِّ

ترجمہ: اے اللہ! امی نبی حضرت محمد مصطفیٰ ﷺ پر درود نازل فرما۔

شاء اللہ پانچ جمعہ کے اندر اندر زیارت نصیب ہوگی معمولات حیات میں ہمیشہ سچ بولیں اور رزق حلال کمایا کھایا کریں۔ (بحوالہ بخاری شریف)

قبول ترین درود شریف:

درود شریف خضریٰ مقبول ترین درود ہے نقشبندی سلاسل طریقت میں خصوصی طور پر یہ درود

متوسلین کو پڑھنے کی تلقین کی جاتی ہے روزانہ کوئی ساتہائی کا وقت مقرر کر کے کم از کم ایک تسبیح (یعنی 101 بار) پڑھا کریں اور خشوع و خضوع سے اپنی حاجت کے مطابق دعا کیا کریں۔

صَلَّى اللّٰهُ عَلٰى حَبِيْبِهِ مُحَمَّدٍ وَاٰلِهِ وَاَسَلَّمَ

سنی ہونے کی علامت:

علامہ حافظ شمس الدین سخاوی مصنف القول البدیع نے حضرت سیدنا امام زین العابدین رضی اللہ تعالیٰ عنہ سے نقل کیا ہے کہ حضور اقدس ﷺ پر کثرت سے درود بھیجنا اہل سنت ہونے کی علامت ہے۔ باجماعت اونچی آواز سے درود پڑھنا سنی ہونے کی علامت ہے۔

(مولانا محمد ذکریا سہارنپوری نے اپنی تصنیف فضائل اعمال صفحہ 635 پر سنی ہونے کا ذکر درج کیا ہے)

خصوصی اکرام کا حصول: حدیث کے شوق میں پھرتیاں دکھانے کا ثمرہ حضرت سفیان بن

عینیہ سے نقل ہے کہ میرا ایک دوست میرے ساتھ پڑھا کرتا تھا اسکا انتقال ہو گیا میں نے اس کو

خواب میں دیکھا کہ وہ نئے سبز کپڑوں میں دوڑتا پھر رہا ہے میں نے اس سے کہا کہ تو حدیث

پڑھنے میں تو ہمارے ساتھ تھا پھر یہ اعزاز و کرام تیرا کس بات پر ہو رہا ہے اُس نے کہا کہ جب

بھی نبی کریم ﷺ کا نام پاک حدیث میں آتا تھا تو میں اس کے نیچے ﷺ لکھ دیتا تھا اللہ ج

شأنہ نے اس کے بدلہ میں میرا یہ اکرام فرمایا ہے جو تم دیکھ رہے ہو۔

ایک اور بے مثل درود شریف

الصَّلَاةُ وَالسَّلَامُ عَلَيْكَ يَا رَسُولَ اللَّهِ كاثِبُوت

یہ افضل و اعلیٰ درود شریف ہے۔ صحابہ کرام رضی اللہ عنہم اور علمائے کرام اولیائے عظام علیہم الرحمۃ کی تعلیمات کے عین مطابق و موافق درود ہے۔ اس کو بکثرت پڑھنا رحمت و برکت کے حصول کا ذریعہ ہے بعض جاہل، غافل، ناخواندہ لوگ اس درود شریف کو جعلی، مصنوعی یا موضوعی درود کہتے ہیں جو سراسر غلط جھوٹ اور بکو اس محض ہے۔

گذشتہ جولائی 2006ء میں حضرت علامہ مولانا محمد کاشف اقبال مدنی رضوی مدظلہ نے اس درود شریف کے ثبوت میں نہایت مدلل اور واضح انداز میں کتاب لکھ کر شبیر برادر زارد و بازار لاہور سے شائع کی ہے جو 350 حوالہ جات پر مشتمل ہے۔ بے مثال بے نظیر اور قابل قدر اور وظیفہ کی کتاب ہے اہل محبت اس کتاب کو خرید کر پڑھیں اور اس کے مطابق تبلیغ و وعظ کیا کریں۔ یہ واقعہ کاملہ اظہر من الشمس ہے کہ جب محبوب معظم ﷺ رب العزت جَلُّ جلالہ کے حضور شب معراج میں مقام قاب قوسین میں پہنچے تو باری تعالیٰ نے الطاف و کرامات رحمت و حسنات کا بے پایاں بے مثل تحفہ رحمت یوں ارشاد فرمایا۔

السَّلَامُ عَلَيْكَ أَيُّهَا النَّبِيُّ وَذَخِمَةُ الْأُتْبَةِ وَبَرَكَاتُهُ
ترجمہ: اے نبی! تم پر سلام اور اللہ کی رحمت و برکتیں نازل ہوں۔ اللہ تعالیٰ نے صرف نبی ﷺ پر سلام و رحمت اور برکت کا تحفہ ارشاد فرمایا مگر اس کے جواب میں حضور اقدس ﷺ نے پوری امت کو شامل کر لیا۔ اسی وقت سے حضور اقدس کی رہنمائی اور منشاء سے معراج کی واپسی کے وقت سے حبیب باری سے یہ سلام پڑھنا معمول ہو گیا۔ حضور اقدس کی حیات دو فوات میں اب

تک امت شرقاً غرباً، جنوباً، شمالاً غاروں کی گہرائیوں، پہاڑوں کی بلندیوں، خلوت و جلوت میں امیر و غریب و علما، صوفیا۔ مرد و خواتین میں یہ سلام مسلسل پڑھا جا رہا ہے حالانکہ جن کو سلام کا اعزاز بخشا گیا وہ تمام عالم میں پوشیدہ ہیں مکہ میں رہے مدینہ میں سفر حضر میں رہے مگر اہل امت غائبانہ طور پر مصروف عمل رہتے ہیں پھر یہ عمل بھی الصلوٰۃ میں جاری ہے اور جاری رہے گا۔

اب صلوٰۃ اور سلام کے معنی کی طرف آئیے

اللہ تعالیٰ نے جو ارشاد فرمایا اس کے معنی ملاحظہ فرمائیں۔ اے نبی! تم پر سلام اور اللہ کی رحمت اور برکتیں ہوں۔ اُمت ہذا واقعہ معراج کے عطیہ کو نماز کی آخری رکعت کی تشہد میں یہ سلام پڑھتی ہے نہ پڑھے تو نماز ہی نہیں ہوتی۔

درودِ ندایہ

الصَّلٰوَةُ وَالسَّلَامُ عَلَیْكَ يَا رَسُوْلَ اللّٰهِ

ترجمہ: اے ہمارے رسول، محبوب، مطلوب، مقصود آپ پر اللہ تعالیٰ کی طرف سے رحمت و سلام ہو یہ ہم اہل سنت حنفی دن رات اذان سے پہلے، بعد، نماز سے پہلے، بعد، خلوت و جلوت میں پڑھتے ہیں۔ آہستہ بھی زور سے بھی دھیمی آواز سے گنگنائی اور قلبی ذکر کے طور پر بھی پڑھتے ہیں المختصر! انعام مقام قاب قوسین پر ملا مگر پوری اُمت مشرق، مغرب، جنوب، شمال پہاڑوں کی بلندیوں، غاروں، مزاروں، مساجد، مدارس، بلا تفریق اہل سنت والے ہر عمر میں پڑھتے ہیں جب کہ ”قاب قوسینی“ سلام اور اہل اُمت کے درود اسلام و الصلوٰۃ کے معنی میں ذرہ بھر فرق نہیں تو اختلاف اور اعتراض فضول ہے۔

مخزن انوار و برکات

ہمارا علم محدود ہے ہماری سوچ اور فکر محدود ہے۔ اس کے برعکس دُرود خوانی کے فضائل لامحدود ہیں۔ یہ ممکن نہیں کہ کوئی محدود کسی لامحدود تک پہنچ سکے۔ حقیقت تو یہ ہے کہ درود شریف کا مضمون اک بحر بیکراں ہے اس کی وسعت و گہرائی کا ہمیں اندازہ نہیں ہو سکتا ذیل میں درود شریف کے فوائد و ثمرات کو مختصراً بیان کیا جاتا ہے۔ جو مختلف احادیث میں درج ہیں

☆ حضور اکرم ﷺ پر دُرود خوانی سے حکم خداوندی کی تعمیل ہوتی ہے۔

☆ نبی محترم ﷺ پر درود بھیج کر اللہ تعالیٰ کے ساتھ درود بھیجنے میں موافقت ہوتی ہے۔ گونوعیت میں ہماری صلوٰۃ اور اللہ تعالیٰ کی صلوٰۃ مختلف ہیں کیونکہ ہماری صلوٰۃ تو دعا اور سوال ہے اور اللہ تعالیٰ کی صلوٰۃ ثنا و رحمت ہے۔

☆ درود خوانی میں ملائکہ ابرار کے ساتھ موافقت ہوتی ہے۔

☆ اللہ تعالیٰ کی طرف سے اپنے حبیب ﷺ پر ایک بار درود پڑھنے سے دس بار دُرود کا حصول ہوتا ہے۔ حضرت امام شعرانی رحمۃ اللہ علیہ نے اپنی کتاب لواقع الانوار میں سیدی علی الخواص علیہ الرحمہ کے حوالے سے فرمایا کہ اللہ تعالیٰ کی طرف سے بندے پر صلوٰۃ میں عدد کو دخل نہیں کیونکہ خدا تعالیٰ کی صلوٰۃ کیلئے ابتدا اور انتہا نہیں ہے۔

عدد بندے کے مرتبے کے اعتبار سے داخل ہوا ہے کیونکہ وہ زمانہ کے ساتھ مقید اور محصور ہے۔ بندہ تو اپنی وسعت کے مطابق صلوٰۃ بھیجتا ہے اور اللہ تعالیٰ اپنی ربوبیت کے اعتبار سے درود بھیجتے ہیں۔

☆ دُرود شریف پڑھنے والے اُمّتی کے دس درجات بلند ہوتے ہیں۔ اور دس نیکیاں درج کی

جاتی ہیں۔

☆ ایسے اُمتی کے نامہ اعمال سے دس برائیاں مٹائی جاتی ہیں۔

☆ دُرودِ خوانی سے نبی مختار ﷺ کی شفاعت و گواہی روزِ قیامت نصیب ہوگی۔ گنہگار اُمتیوں کی خوش نصیبی کے کیا کہنے۔

درِ جنت پہ کھڑایوں رضوانِ پکارے

جس کو نسبت ہے محمد ﷺ سے گزرتا جائے

☆ دُرودِ خوانی روزِ قیامت گناہوں کی بخشش اور عیوب کی پردہ پوشی کا باعث ہے۔

☆ دُرودِ شریف بندہ کے رنج و غم میں اللہ تعالیٰ کے کفایت کرنے کا سبب ہے یعنی یہ غم زیست مٹانے کیلئے کافی ہے۔

☆ دُرود پڑھنا بارگاہِ خداوندی میں ذریعہ تَوَسُّل ہے۔

☆ دُرود پڑھنا قیامت کے دن رسولِ خدا ﷺ سے قریب تر ہونے کا سبب ہے۔

☆ تنگ دست کیلئے دُرودِ شریف قائم مقام صدقہ ہے۔

☆ حضورِ اقدس ﷺ پر دُرودِ شریف پڑھنا قضاءِ حاجات کا وسیلہ ہے۔

☆ دُرود پڑھنا اللہ تعالیٰ کی رحمت اور فرشتوں کی دعائے رحمت کے حاصل کرنے کا سبب ہے

☆ دُرود پڑھنے والے کیلئے دُرودِ شریف زکوٰۃ و طہارت ہے۔

☆ دُرود پڑھنے والے کو موت سے پہلے بشارت جنت ملتی ہے۔

☆ دُرود پڑھنے والے کو پل صراط پر بکثرت وبے انتہا نور میسر ہوگا۔ یعنی دُرودِ شریف پل

صراط پر بندہ کیلئے نور کثیر کا سبب بنے گا۔

☆ دُرود شریف قیامت سے نجات کا سبب ہے۔ قیامت کی حشر سامانیوں اور ہولناکیوں سے پناہ دے گا۔

☆ دُرود پڑھنے سے روزِ قیامت عرشِ مالئہ کا سایہ نصیب ہوگا۔

☆ دُرود شریف ذہن سے اُتری ہوئی اور بھولی بسری باتوں کے یاد آنے کا سبب ہے۔ یعنی انسان کی کوئی چیز گم ہو جائے، چیز رکھ کر بھول جائے، اور کسی بھی معاملہ میں پریشان ہو جائے تو دُرود شریف پڑھنے سے تمام مسائل حل اور مشکلات ٹل جاتی ہیں۔ راقم السطور کا سینکڑوں بار کا تجربہ ہے۔

☆ دُرود شریف مجالس کو پاکیزہ بنا دیتا ہے اُن کو زینت بخشتا ہے۔ ایسی مجالس روزِ قیامت مجالسِ حسرت نہ بنیں گی۔

☆ جس مجلس میں دُرود شریف پڑھا جائے اُس مبارک مجلس کو فرشتے رحمت سے گھیر لیتے ہیں
☆ فرشتے دُرود خواں کے دُرود شریف کو سونے کی قلموں سے چاندی کے اوراق پر تحریر کرتے ہیں۔

☆ حضور پاک ﷺ کا اُمتی جب ایک بار محبت اور شوق سے دُرود شریف پڑھتا ہے تو اللہ تعالیٰ کراما کا تبین کو حکم دیتے ہیں کہ تین دن تک ایسے اُمتی کا کوئی گناہ نہ لکھیں۔

☆ دُرود شریف مجلس کو تعفن اور بو سے نجات دیتا ہے۔ کیونکہ جس مجلس میں ذکر خدا اور ذکر حبیب خدا ﷺ نہ ہو اور باری تعالیٰ کی حمد و ثنا اور محمد مصطفیٰ ﷺ پر دُرود نہ ہو وہ تعفن اور بو سے پاک نہیں ہوتی۔

☆ دُرود خولنی فقر اور تنگی کو دُور کرتی ہے اس کے ذریعے اسبابِ خیر تلاش کئے جاتے

ہیں۔

- ☆ جو کلام حمد خدا و صلوة بر محمد مصطفیٰ ﷺ سے شروع ہو اُس کا انجام بہ اُحسن خیر و خوبی ہوگا۔
- ☆ دُرود شریف دُرود خواں کی ثنا اہل زمین و آسمان کے اندر باقی رہنے کا سبب ہے کیونکہ
- دُرود خواں کا سوال یہ ہوتا ہے کہ اللہ تعالیٰ اپنے رسول ﷺ کی ثنا و اکرام اور شرف
- زیادہ فرمائے چونکہ جزا جنس عمل سے دی جاتی ہے اس لئے ضروری ہے کہ اسی نوع کی جزا
- اُس کو ملے۔

☆ دُرود خواں جب حوض کوثر پر جائے گا تو اُس پر خصوصی عنایت ہوگی۔

- ☆ دُرود پاک دُرود شریف پڑھنے والے کو اُس کی اولاد کو اور اُس کی اولاد کو نفع پہنچاتا
- ہے۔

☆ دُرود شریف سے وہ بھی نفع پاتا ہے جس کو اس کا ثواب بخشا جائے یہی ایصالِ ثواب ہے۔

☆ دُرود خواں سخت پیاس کے دن امان میں ہوگا۔

☆ دُرود خواں کو پیانے بھر بھر ثواب ملتا ہے۔

☆ دُرود خواں کیلئے اللہ تعالیٰ کے غضب سے امان لکھ دیا جاتا ہے۔

☆ شفیع المذنبین ﷺ دُرود خواں کے ایمان کی گواہی دیں گے۔

☆ دُرود شریف خود دُرود خواں کیلئے اللہ تعالیٰ سے استغفار کرتا ہے۔

☆ دُرود خواں کی پیشانی پر لکھ دیا جاتا ہے کہ یہ نفاق سے بری ہے۔

☆ دُرود خواں کی پیشانی پر لکھ دیا جاتا ہے کہ یہ دوزخ سے بری ہے۔

☆ دُرود خواں کا دل زنگار سے پاک ہو جاتا ہے۔ طہارت ذات و صفائے قلب نصیب ہوتی

-ہے-

☆ دُرودِ خواں کا کندھا جنت کے دروازے پر حضور نبی کریم ﷺ کے کندھے مبارک سے چھو جائے گا۔

☆ روزِ قیامت سیدِ دُعا عالم ﷺ دُرودِ خواں سے مصافحہ کریں گے۔

☆ منکرین دُرودِ شریف کی روزِ قیامت ناک رگڑی جائے گی۔ دُرودِ خواں حضور پاک ﷺ

اور حضرت جبرئیل علیہ السلام کی اس بددُعا سے نجات پاتا ہے۔

☆ دُرودِ خواں کی ذاتِ خاص اور عمل و عمر و دیگر اسبابِ مصالِح میں برکت کا باعث ہے کیونکہ دُرودِ خواں کی دُعا ہے کہ اللہ تعالیٰ اپنے رسول مقبول ﷺ اور اُن کی آل پر برکت فرمائے یہ دعا بہر حال مستجاب ہے اور جنس کے موافق جزا دی جاتی ہے۔

☆ دُرود پڑھنے والے کو اُحد پہاڑ کے برابر سونا خیرات کرنے کا ثواب ملتا ہے۔

☆ دُرودِ شریف پڑھنے والے کو پُل صراط عبور کرنے میں ثابت قدمی نصیب ہوگی۔ پُل صراط بجلی کی سی سرعت سے عبور ہو جائے گا جیسا کہ حضرت سعید بن مسیب رضی اللہ عنہ نے حضرت عبدالرحمن بن سمرہ رضی اللہ عنہ سے رسول خدا ﷺ کے خواب کی روایت میں بیان کیا ہے کہ میں نے اپنی اُمت کے ایک شخص کو دیکھا جو صراط سے گزر رہا ہے کبھی سرین کے بل چل پڑتا ہے اور کبھی اس کے اوپر گر کر رہ جاتا ہے۔ اتنے میں مجھ پر پڑھا ہوا دُرود پہنچا اور اُس نے اُسے قدموں کے بل کھڑا کر دیا اور پار اُتار دیا۔

☆ دُرود پڑھنا برکات کا سرچشمہ ہے۔

☆ دُرودِ شریف وہ گنج ہائے گراں مایہ ہے جس کے بغیر ایمان مکمل نہیں ہوتا

یہ حبیب رب العالمین ﷺ سے والہانہ محبت اور محبت میں دوام و زیادتی کا سبب بنتا ہے۔ یہ صفت مراتب ایمان میں سے ایک مرتبہ ہے جس کے بغیر ایمان کامل اور تمام نہیں ہوتا کیونکہ انسان جس قدر محبوب کا ذکر زیادہ کرے گا۔ محبوب اور اُس کی خوبیوں کو یاد رکھے گا اور اُن مضامین کو جو محبت بھڑکا دینے والے ہیں۔ پیش نظر رکھے گا۔ اسی قدر اُس کی محبت بڑھے گی اور شوق کامل ہوگا حتیٰ کہ تمام دل پر چھا جائے گا۔ لیکن جب ذکر چھوڑ دے اور اُس کے محاسن کو دل میں جگہ نہ دے تب محبت کم ہو جائے گی۔ جس طرح آنکھ کی ٹھنڈک دیدار دوست میں ہے اسی طرح دل کی تسکین اُس کی اور اُس کے محاسن کی یاد ہے۔ جب یہ صفت دل میں جگہ پکڑ لیتی ہے تو زبان سے خود بخود مدح و ثنا جاری ہو جاتی ہے اور محبوب کی تعریف و محامد برابر بیان کیا کرتی ہے اور اس صفت میں کمی بیشی دراصل محبت کی کمی بیشی کے موافق ہوا کرتی ہے۔

چنانچہ جس و مشاہدہ اس پر شاہد ہے۔

میں نے اس سینے کے اندر دل کے دو ٹکڑے کئے

نصف خالق کیلئے اور نصف ہے محبوب کے لئے

بے شک مومن کے دل کی صفت یہی ہے کہ اس میں خدا اور حبیب خدا ﷺ کا ذکر ایسا لکھا ہوتا ہے کہ اُس کا مٹنا اور محو ہو جانا ناممکن ہے۔

☆ دُرود شریف اللہ تعالیٰ کی رحمت پانے کا ذریعہ ہے کیونکہ یا تو رحمت ترجمہ ہے صلوٰۃ کا جیسے

بعض کا قول ہے یا رحمت صلوٰۃ کے لوازم و موجبات میں سے ہے۔ بہر حال اس سے رحمت

الہیہ دُرود خواں پر نازل ہوتی ہے۔

☆ محبوب خدا ﷺ پر بکثرت دُرود شریف بھیجنا شیخ فی الطریقت کی کفایت کرتا ہے۔

☆ حضور اقدس ﷺ پر دُرود شریف پڑھنے والا، دُرود شریف نہ پڑھنے والے کے ظلم کی زد سے نکل جاتا ہے۔

☆ دُرود شریف پڑھنا اہل سنت والجماعت (سنی) ہونے کی نشانی ہے۔

☆ دُرود شریف میں یہ خاصیت ہے کہ بخار میں پیاس کے غلبہ کو زائل کر دیتا ہے۔

☆ روزِ قیامت دُرود خواں کے اعمال کے ثلثے کے وقت تراژد کا پلڑا بھاری ہوگا۔

☆ دُرود خواں اس سے محفوظ رہتا ہے کہ لوگ اُس کی بدگوئی کریں۔

☆ فرائض میں جو کوتاہیاں ہوئی ہوں گی دُرود شریف اُن کا کفارہ بن جاتا ہے۔

☆ دُرود خوانی تمہوں سے برأت و نجات دلاتی ہے۔

☆ دُرود خواں دُوسروں کے دلوں میں محبت پیدا کرنے کا سبب ہے۔

☆ دُرود خواں کے دل میں مسلمانوں کی محبت جاگزیں ہوتی ہے۔

☆ سرکارِ زمان و مکان ﷺ پر دُرود خوانی کا جو سب سے بڑا ثمرہ ملتا ہے۔ اور جو فائدہ عظیم

حاصل ہوتا ہے وہ حبیبِ خدا کی صورت کریمہ کا دل میں منقش ہوتا ہے۔ دل میں

محاسنِ نبوی مستحضر ہوتے ہیں۔

☆ خوش بختی کا ستارہ عروج پر ہو تو حضور نبی اکرم ﷺ کی خواب میں زیارت نصیب ہوتی ہے۔

اور بسا اوقات یہ شرف عالم بیداری میں بھی نصیب ہوتا ہے۔

☆ دُرود خوانی سے دشمنوں پر غلبہ حاصل ہوتا ہے۔ دشمنوں پر فتح و نصرت حاصل ہوتی ہے۔

☆ دُرود شریف پڑھنے کا ثواب بیس غزوات میں شرکت کرنے سے بڑھ کر ہے۔

☆ جس شخص کی عادت حضور اکرم ﷺ پر بکثرت دُرود بھیجنا ہوگی۔ اُسے یہ بڑا شرف حاصل

ہوگا کہ جانکنی کے وقت سرکار رحمت ﷺ اُس کے پاس موجود ہوں گے۔

☆ ایسے عالم میں اللہ تعالیٰ نے جو اُس کیلئے حوریں محلات، اولاد اور کثرت ازواج پیدا کی

وہ ان کو دیکھے گا اور اللہ رب العزت کی طرف سے سلام کی مبارک باد سنے گا۔

☆ دُرود خواں کیلئے جنت میں بیویاں بکثرت ہوں گی اور عمدہ مقام حاصل ہوگا۔

☆ دُرود شریف پڑھنے کا اجر غلام آزاد کرنے کے برابر ہے۔

☆ آقائے دو جہاں ﷺ پر دُرود بھیجنے والا، اللہ کریم کی عمدہ تعریف کا مستحق ٹھہرتا ہے۔

☆ جب دُرود دُعا سے اول ہو تو اُس دُعا کی قبولیت کی اُمید ہوتی ہے۔ کیونکہ دُرود شریف دُعا

کو بارگاہِ رب العالمین میں لے جاتا ہے اور بغیر دُرود کے دُعا زمین و آسمان کے اندر ہی

روک لی جاتی ہے۔

☆ دُرود شریف کا پڑھنا حضور سید المرسلین ﷺ کے ادائے حق میں شامل ہے۔ اگرچہ بمقابلہ

حقوق کے اقل قلیل ہو۔ اور اُس نعمت کی شکرگزاری میں شمار ہوتا ہے جو حضور اقدس ﷺ کے

مبعوث ہونے سے ہم کو ملی ہے۔ گو نبی کریم ﷺ کے حقوق و استحقاق اس قدر زیادہ ہیں کہ

ان پر کوئی شخص علم و قدرت اور ارادہ سے احاطہ نہیں کر سکتا لیکن اللہ تعالیٰ کا یہ کرم ہے کہ

بندوں کی جانب سے اس تھوڑی سی شکرگزاری اور ادائے حق پر خوشنودی کا اظہار فرمادے

(القول للبدیع۔ جذب القلوب۔ فضائل اعمال۔ فضائل دُرود و سلام از فاضل نقشبندی)

نبی کریم ﷺ پر درود شریف پڑھنے کے مقامات و اوقات

نبی جن مقامات، اوقات اور حالات میں درود و سلام عرض کرنے کی تاکید یا وضاحت ہے وہ در سے ذہن نشین کر لیں۔

☆ نماز کے آخری قعدہ میں التحیات کے بعد اگر دو رکعتوں کی نماز ہے تو دوسری رکعت کے آخر میں اور اگر تین یا چار رکعتوں کی نماز ہے تو تیسری یا چوتھی رکعت میں التحیات کے بعد۔

☆ نماز جنازہ میں دوسری تکبیر کے بعد ☆ جمعۃ المبارک کے خطبوں میں۔

☆ نماز عیدین میں ☆ خطبات عیدین میں

☆ خطبہ اور نماز استقاءء میں ☆ سورج گرہن اور چاند گرہن لگنے کے وقت

☆ نمازوں کے بعد ☆ اذان کے بعد ☆ اوقات نماز کے وقت

☆ مساجد میں داخل ہوتے وقت ☆ مساجد سے باہر نکلنے وقت ☆ وضو کرتے وقت

☆ وضو کرنے کے بعد ☆ تیمم کرتے وقت ☆ پاک ہونے والے غسل کے بعد۔

☆ دُعا کے اول اور دُعا کے آخر ☆ کعبہ معظمہ دیکھنے کے وقت۔

☆ حج کے موقع پر تلبیہ (لبیک) پڑھنے کے بعد

☆ جبل صفا اور جبل مروہ پر موجود ہونے کے وقت ☆ حجر اسود کو بوسہ دیتے وقت

☆ منیٰ کی مسجد خیف میں ☆ عرفات کے میدان میں حج کے دن

☆ طوافِ وداع سے فارغ ہونے کے بعد

☆ مدینہ منورہ کے سفر کے دوران ☆ مدینہ منورہ میں داخل ہوتے وقت

☆ مدینہ منورہ میں قیام کے دوران کثرت سے ☆ مسجد نبوی شریف میں حاضری کے وقت

☆ زیارتِ روضہ رسول مقبول ﷺ کے وقت

☆ آثارِ تبرکہ مثلاً مسجدِ قبا، مسجدِ قبلتین، مساجدِ خمسہ، جبلِ اُحد اور مقامِ بدر وغیرہ کی زیارت

کے وقت

☆ جمعۃ المبارک کی روشن رات اور جمعۃ المبارک کے روشن دن کثرت سے

دُروودِ سلام پڑھیں۔

☆ جمعۃ المبارک کے روز عصر کی نماز کے بعد نمازِ مغرب تک ☆ قضائے حاجات کیلئے

☆ فجر اور مغرب کی نماز کے بعد ☆ مجلس کو خطاب کرتے وقت اور اختتام پر جو خدا اور

شعائرِ اسلام کیلئے ہو ☆ حفظِ قرآن کے وقت

☆ قرآن مجید کی تلاوت شروع کرتے وقت ☆ قرآن مجید کی تلاوت ختم کرنے کے بعد

☆ گھر سے نکلنے وقت ☆ گھر میں داخل ہوتے وقت

☆ لڑائی جھگڑے کو ختم کرنے کیلئے ☆ نکاح کے خطبہ میں

☆ اگر کسی مفلس کے پاس مال نہ ہو تو دُروودِ شریف اُس کا صدقہ ہے

☆ مصیبت اور پریشانی کے وقت ☆ کسی سواری پر سوار ہوتے وقت

☆ احباب سے ملتے اور مصافحہ کے وقت ☆ خوف و احتیاج کے وقت

☆ بازار جاتے وقت ☆ بازار پہنچنے پر

☆ پاؤں کے سن ہونے پر ☆ غفلت طاری ہونے کے وقت ☆ دعوت میں حاضر ہونے

کے وقت

☆ دعوت سے فارغ ہو کر چلتے وقت ☆ جانور بھاگ جانے کے وقت ☆ غلام بھاگ

جانے کے وقت

☆ مولیٰ کھانے کے وقت تاکہ اس کی ڈکار میں بونہ آئے ☆ برتن سے پانی پیتے وقت
☆ گدھے کی آواز کے وقت مگر اس وقت دُرود کے ساتھ شیطان لعین سے استعاذہ بھی مروی
ہے۔ تاکہ دفع شر اور حصول خیر دونوں واقع ہوں۔

☆ طاعون کی وباء کے وقت ☆ غرق ہونے سے بچنے کیلئے ☆ کسی چیز کو اچھا لگنے کے وقت
☆ حضور نبی کریم ﷺ کا اسم مبارک سُننے، لکھنے، پڑھنے کے وقت، خطوط رسائل، کتب کے
شروع کرتے وقت بسم اللہ الرحمن الرحیم کے بعد۔ اسے حضرت ابو بکر صدیق رضی اللہ عنہ
نے شروع کیا اور خود انھوں نے اسے اپنے خطوط میں لکھا۔ ☆ حدیث پاک کی قرأت
کے ابتداء میں اور انتہاء میں ☆ فتویٰ کی کتابت کے وقت

☆ قرآن مجید میں دُرود و سلام سے متعلق حکم، حضور نبی کریم ﷺ پر مدینہ منورہ کے قیام کے
دوران درود شریف پڑھنے کا حکم اس مناسبت سے کئی بزرگان دین ماہ شعبان المعظم
میں ہر روز کثرت سے دُرود شریف پڑھتے ہیں اور اسی ماہ کی پندرہویں شب
(شب برأت) کو اہتمام کے ساتھ نوافل کے علاوہ دُرود شریف کثیر تعداد میں پڑھتے ہیں۔

☆ مسجد پر نظر پڑنے اور پاس سے گزرنے کے وقت

☆ کسی گناہ میں مبتلا ہونے کے بعد تاکہ اُس کا کفارہ ہو جائے

☆ زراعت کے وقت دُرود و سلام پڑھا جائے۔ حضرت امام قرطبی رحمۃ اللہ علیہ نے اپنی تفسیر
میں فرمایا جو زمین میں بیج ڈالے اُس کیلئے مستحب ہے کہ آیہ کریمہ اَفْرَاءَ یُنْتُمُ مَا تَحْرُثُونَ
(ترجمہ) کیا تم نے (غور سے) دیکھا ہے جو تم بوتے ہو کے بعد یوں کہے کہ کھیتی اُگانے والا

اور فصل پیدا کرنے والا اور اسے پروان چڑھانے والا اللہ ہی ہے۔ درود یہ پڑھے

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَارْزُقْنَا ثَمَرَهُ

وَجَنِّبْنَا ضَرَرَهُ وَاجْعَلْنَا لِأَنْعَمِكَ مِنَ الشَّاكِرِينَ

ترجمہ: الہی حضرت محمد ﷺ اور آپ ﷺ کی آل پر دُرُود بھیج اور ہمیں اس کھیتی کا پھل نصیب فرما اور اس کے نقصان سے ہمیں بچا اور ہمیں اُن لوگوں میں سے کرنا جو تیری نعمتوں کا شکر کرنے والے ہیں۔ نیز فرمایا کہ میں نے قابل وثوق لوگوں سے سنا کہ یہ کھیتی کیلئے ہر طرح کی آفات مثلاً کیڑے مکوڑے، مٹی، دل وغیرہ سے امان ہے اس کا تجربہ کیا گیا تو یونہی پایا گیا۔

ممنوعہ مقامات و اوقات

مندرجہ ذیل اوقات میں دُرود شریف پڑھنا مکروہ ہے

☆ صحبت کے وقت ☆ پیشاب یا پاخانہ کے وقت

☆ ٹھوکر کھانے کے وقت ☆ تعجب کے وقت

☆ جانور کے ذبح کرنے کے وقت ☆ چھینک کے وقت ☆ بیچنے کی چیز کی تشہیر کیلئے

☆ رَدُّ الْمُخْتَارِ میں ہندیہ سے نقل کیا ہے کہ تاجر کا کپڑا کھولنے کے وقت اس غرض سے تسبیح یا

دُرود شریف پڑھنا کہ خریدار کو کپڑے کی عمدگی جتلاتا مقصود ہے یا چوکیدار جگانے کیلئے ایسا

کرے۔ اسی طرح کسی بڑے آدمی کے آنے کے وقت اس غرض سے دُرود شریف پڑھنا کہ

لوگوں کو اُس کے آنے کی اطلاع ہو جائے تو لوگ کھڑے ہو جائیں یا اُس کیلئے جگہ کر دیں۔

یہ سب مکروہ ہے اور دُرُودِ الْمُخْتَارِ میں اس کو حرام کہا ہے۔ رَدُّ الْمُخْتَارِ میں حرام کی تفسیر مکروہ تحریمی سے کی

ہے حاصل یہ ہے کہ دُرُودِ شَرِيفِ عِبَادَاتِ ہے اور عِبَادَاتِ کو اَمْرِ شَرْعِي کے موافق کرنا چاہیے او

ان اغراض کیلئے اس کا پڑھنا قواعد شرع کے خلاف ہے اس لیے ممنوع ہوگا اور ادب کے بھی خلاف ہے کہ اغراض حسیہ کا آلہ ایسے امر شریف کو بنایا۔

دُرود شریف کی نسبت سے قبولیت دُعا کا راز

دُعا کیا ہے؟ دُعا بند ا ہے، فریاد ہے پُکار ہے، آہ و بکا ہے، التجا ہے۔ رب العالمین کی بارگاہ میں اپنی بے مائیگی اور عجز کا اعتراف ہے بندہ کا اپنے آقا کے حضور بے بسی کا اظہار ہے اپنے کردہ گناہوں پر شرمندگی کا احساس ہے۔ دُعا نالہ دل ہے۔ دُعا طرزِ نغاں سحر گاہی ہے دُعا آہ نیم شب ہے دُعا درخواست ہے تڑپتے دل کی اللہ تعالیٰ کے حضور کہ بخشش و مہربانی کی خیرات ملے دُعا عرضی ہے اللہ کریم کی بارگاہ میں کہ زندگی کی ٹھوکروں سے بچنا نصیب ہو۔ دُعا التماس ہے غفور الرحیم کے حضور کہ عقیقی کی سرفرازی عطا ہو۔

دُعا محتاج الفاظ ہے بھی اور نہیں بھی، دل مضطرب ہو تو دھڑکن بھی دُعا ہے لرزتے کانپتے ہاتھ ہوں تو اُن کا سوائے فلک اٹھنا بھی دُعا ہے، دل بے تاب کا تڑپنا بھی دُعا ہے آنکھوں میں درد کی برسات بس جائے تو ہر ٹپکنے والا آنسو بھی دُعا ہے۔ پر شوق جبینوں میں سجدوں کا مچلنا بھی دُعا ہے، سر عجز و نیاز کا بے نیاز کی بارگاہِ صمدیت میں جھکنا بھی دُعا ہے۔ گدا کی صورت مجسم سوال بن جائے تو گدا کی صورت بھی دُعا ہے۔

ابن عطار رحمۃ اللہ علیہ فرماتے ہیں کہ دُعا کے ارکان، بازو اسباب اور اوقات ہیں اگر ارکان موافق ہوں تو دُعا قوی ہو جاتی ہے اور اگر بازو موافق ہوں تو دُعا آسمان کی طرف جلد پرواز کر جاتی ہے اور اگر اوقات موافق ہوں تو دُعا جلد قبول ہو جاتی ہے اور اگر اسباب موافق ہوں تو دُعا مقصود تک جلد پہنچ جاتی ہے۔

دُعا کے ارکان حضورِ قلبِ گدِ گدوانا، عاجزی سے آنکھیں بند کر لینا اور جنابِ حق تعالیٰ سے تعلق خاطر اور ماسویٰ سے قطع تعلق ہیں اور دُعا کے بازو صدق، دُعا کے اوقات وقت سحر اور اس کے اسباب نبی کریم ﷺ پر دُرو بھیجنا ہے دُعا کے اوقات کے حوالے سے حافظ شیرازی رحمۃ اللہ علیہ کا شعر بے اختیار زبان پر آتا ہے۔

دُعائے صبح و آہِ شب کلیدِ گنجِ مقصودِ است

با ایں راہ و ردّش می ردّ کہ با دلدار پیوندی

ترجمہ: اے مخاطبِ علی الصبح کی دُعا اور نصف رات کے وقت کی گریہ و زاری اپنے مقصود کے خزانے تک پہنچنے کی چابی ہے تو اس طور و طریقے پر چلتا رہتا کہ اپنے دلدار (مقصود) کو پالے۔ رات کی تنہائی میں چشمِ تمنا واقعی چشمِ بینا بنتی ہے خاموشی گویا ہوتی ہے اور سکوت نغمہ سرا ہوتا ہے۔

دُعا حضورِ قلب اور جمعیتِ کاملہ کے ساتھ مانگی جائے، اوقات قبولیت ہوں خشوع و خضوع، اِکساری، تذلل اور تضرع آمیز جذبات سے دل بھرا ہو پھر دونوں ہاتھ اٹھا کر حمد و صلوة کے ساتھ بعد از توبہ و استغفار صدق و الحاح، تَوَسُّلُ بِأَسْمَاءِ وَصِفَاتِ الْإِلٰهِی اور توجہ صادق مخصوص سرورِ کائنات ﷺ دُعا مانگی جائے تو یہ اللہ کریم کی شانِ کریمی سے بعید ہے کہ دُعا مستجاب

نہ ہو۔

اللہ تعالیٰ دُعا سنتا، قبول کرتا، طلب پوری کرتا اور غم و الم سے نجات بخشتا ہے قرآن مجید پارہ دوم میں اللہ تعالیٰ کا فرمان موجد ہے۔ اَجِیْبُ دَعْوَةَ الدَّاعِ اِذَا دَعَا دُعَا قَبُولِ كَرْتَا هُوں پکارنے والے کی جب مجھے پکارے۔

حضرت عمر رضی اللہ عنہ سے مروی ہے کہ دُعا اور نماز، زمین و آسمان کے درمیان معلق رہتی ہے

اور ان میں سے کوئی چیز اوپر نہیں جاتی جب تک نبی کریم ﷺ پر دُرود نہ بھیجا جائے۔ حضرت ابن مسعود رضی اللہ عنہ سے مروی ہے کہ جب تم سے کوئی چاہے کہ حق تعالیٰ سے کچھ مانگے اور دُعا سوال کرے تو اُس کو چاہیے کہ پہلے خدا کی شان کے لائق حمد و ثناء کرے اور اُس کے بعد رسول کریم ﷺ پر دُرود سلام بھیجے اس لئے کہ بلاشبہ یہ طریقہ حاجت براری اور حصولِ مراد کیلئے اَحق اور سب سے بہتر ہے۔ (مشکوٰۃ)

دُرود شریف اُجابتِ دُعا کا ذریعہ ہے کہ یہ بھی ایک قسم کا توسل بالنبی ﷺ ہے دلائل الخیرات شریف میں ہے کہ حضرت ابوسلیمان عبدالرحمن بن عطیہ دارانی (متوفی ۲۱۵ھ) نے فرمایا کہ جب تم اللہ تعالیٰ سے کچھ مانگو تو دُعا سے پہلے اور پیچھے درود شریف پڑھ لیا کرو۔ کیونکہ اللہ تعالیٰ دونوں طرف کے دُرود شریف کو تو اپنے کرم سے قبول کر ہی لیتا ہے اور یہ اُس کے کرم سے بعید ہے کہ درمیان کی چیز کو رد کر دے علامہ فاسی شرح دلائل الخیرات میں لکھتے ہیں بعض کے نزدیک امام دارانی کے قول کا تمہ یوں ہے ”کہ ہر ایک عمل مقبول ہوتا ہے یا مردود سوائے دُرود شریف کے کہ وہ مقبول ہی ہوتا ہے مردود نہیں ہوتا“۔

امام ہادی رحمۃ اللہ علیہ نے بروایت ابن عباس ؓ نقل کیا ہے کہ جب تم اللہ تعالیٰ سے کچھ مانگو تو اپنی دُعا میں دُرود شریف شامل کرو کیونکہ دُرود شریف قبول ہوتا ہے اور اللہ تعالیٰ کی شان کریبی سے بعید ہے کہ وہ بعض کو قبول کرے اور بعض کو رد کر دے۔

شیخ ابوطالب مکی نے یہ حدیث نقل کی ہے کہ جب تم اللہ تعالیٰ سے کچھ مانگو تو پہلے دُرود شریف پڑھو کیونکہ اللہ تعالیٰ کی شان سے بعید ہے کہ اُس سے دو حاجتیں مانگی جائیں جن میں سے ایک کو پورا کر دے اور دوسری کو رد کر دے اس روایت کو امام غزالی رحمۃ اللہ علیہ نے اَحیاء

العلوم میں نقل کیا ہے۔

حضورِ اقدس ﷺ کی دُعا کا انداز

مناسب معلوم ہوتا ہے کہ حضورِ اقدس ﷺ جس پیارے انداز میں اپنے اُمتیوں کیلئے اللہ کریم کی بارگاہ میں ہاتھ پھیلاتے تھے وہ ضرور لکھا جائے تاکہ ہمیں دُعا مانگنے کا طریقہ آجائے اور حضورِ پاک ﷺ کو اپنے اُمتیوں سے جتنی محبت ہے اُس کا ہمیں بھی کچھ اندازہ ہو جائے اور پھر حضورِ اقدس ﷺ کے اُس احسانِ عظیم کا تقاضا بھی یہی ہوگا کہ دُروود و سلام کا نذرانہ اُس بارگاہ بے کس پناہ میں ہمیشہ پیش کیا جائے جس کا فائدہ بھی ہمیں ہی ہوگا۔

حجۃ الوداع کے موقع پر خاتم النبیین محبوب ربِّ العالمین شفیع المدینین ﷺ جبلِ رحمت کے قریب دُعا میں مشغول ہوئے تو اُس محویت و استغراق اور شدتِ احساس کا نقشہ صحابہ کرام رضی اللہ عنہم نے ان الفاظ میں دکھایا ہے۔

عَنْ ابْنِ عَبَّاسٍ قَالَ رَأَيْتُهُ عَلَيْهِ السَّلَامُ يَرَاهُ

بِعَرَفَةَ يَدَاهُ إِلَى صَدْرِهِ كَأَنَّمُسْتَطِمُ الْمَسْكِينِ

ترجمہ: حضرت ابن عباس رضی اللہ عنہ فرماتے ہیں کہ میں نے عرفات کے میدان میں رسول اکرم ﷺ کو اس طرح دُعا مانگتے دیکھا جیسا کہ ایک بھوکا روٹی کا طلب گار مسکین اپنا ہاتھ کسی بڑے جوادو کریم کے سامنے پھیلا دیتا ہے۔ (ابن ماجہ)

حضورِ اقدس ﷺ حبیبِ خدا ہیں، باعثِ تخلیقِ عالم ہیں اُن کی محبوبیت کا پھریرا عرشِ عظیم پر لہرایا گیا۔ اُن کی رسالت کو سارے عالم کے لیے قرآن مجید نے رحمت فرمایا۔ اُنھیں بارگاہِ کبریا سے رُوف و رحیم کا تاجِ کرامت عطا ہوا لیکن ان تمام نوازشات کے باوجود عجز

والحاح کا یہ شدید انداز تھا۔

حضور اقدس ﷺ سے محبت کیا ہے:

محبت غذائے رُوح ہے۔ اسی سے اہل ایمان کے دلوں کی دنیا آباد ہے۔ مقامات رضا میں یہ سب سے بلند اور افضل مقام ہے محبت کے معنی اور اس کی حقیقت کے کشف و بیان میں اہل محبت کی تعبیریں اور تفسیریں مختلف ہیں۔ درحقیقت اختلافِ تعبیرات، اختلافِ احوال پر موقوف ہیں۔

مواہب لدنیہ میں بعض محققین سے منقول ہے کہ محبت کی حقیقت اہل معرفت کے نزدیک ایک معلوماتی کیفیت ہے جس کی الفاظ میں تعریف و تحدید نہیں ہو سکتی اور نہ ہی ہر کوئی اسے جان سکتا ہے جب تک کہ بطریق وجدان وارد نہ ہو کیونکہ اس کی تعبیر و تشریح الفاظ سے ممکن نہیں ہے اور لطف کی بات یہ ہے کہ جتنی زیادہ وضاحت کی جاتی ہے اتنا ہی مفہوم خفی ہو جاتا ہے۔

بعض کہتے ہیں کہ تمام احوال میں محبوب کی موافقت کرنے کا نام محبت ہے اور یہ موافقت ایثار، بخشش اور اطاعت میں ہے بعض کہتے ہیں کہ محبوب کی خوبیوں میں گم ہو جانے اور اُس کی ذات و صفات میں فنا ہو جانے کا نام محبت ہے۔

☆ حضرت بایزید بسطامی رحمۃ اللہ علیہ فرماتے ہیں کہ اپنی طرف سے جتنا بھی زیادہ ایثار کیا جائے اُسے کم تصور کرنا اور محبوب کی طرف سے بخشش کتنی ہی کم ہو اُسے بہت زیادہ جاننے کا نام محبت ہے سچی محبت کرنے والا اگر اپنی ہر اُس چیز کو جس پر وہ قدرت رکھتا ہے محبوب پر نچھاؤر کر دے تو وہ اُسے کم سمجھتا ہے اور شرمندہ رہتا ہے کہ حق محبت ادا نہ کر سکا اور اگر محبوب کی طرف

سے تھوڑی سی چیز میسر آ جاتی ہے تو وہ اسے بہت زیادہ سمجھتا ہے اور کہتے ہیں کہ محبت یہ ہے کہ محبوب پر اپنی ہر چیز کو قربان کر دیا جائے اور اپنے لئے کوئی چیز باقی نہ رہے۔ دل سے محبوب کے سوا سب کچھ فنا کر دینے کا نام محبت ہے اور یہی کمال محبت کا تقاضا ہے تاکہ دل میں غیر کے آنے اور غیر کی محبت سامنے کی جگہ نہ رہے اور بعض کہتے ہیں کہ محبوب کو پانے اور اس کے دیدار کے شوق کے میں دل کے سفر کرنے کا نام محبت ہے۔ (رسالہ تشریح)

☆ حضرت ابراہیم خواص رحمۃ اللہ علیہ سے محبت کے بارے میں پوچھا گیا تو انہوں نے فرمایا محبت یہ ہے کہ ارادے مٹ جائیں تمام صفات و درجات جل کر رکھ ہو جائیں۔ اور بحر اشارات میں اپنے آپ کو غرق کر دیا جائے۔

عشق اول ، عشق آخر ، عشق کل

عشق شاخ و عشق نخل و عشق گل (داغ)

☆ حضرت شبلی رحمۃ اللہ علیہ فرماتے ہیں کہ محبت کو محبت اس لئے کہا گیا کہ یہ دل سے محبوب کے سوا تمام چیزوں کو محو کر دیتی ہے۔

☆ حضرت عبداللہ قرشی رحمۃ اللہ علیہ فرماتے ہیں کہ حقیقی محبت یہ ہے کہ تو اپنے آپ کو کلیتہً محبوب کے حوالے کر دے یہاں تک کہ تیرے پاس اپنی ذات میں سے کچھ بھی نہ رہے۔

☆ حضرت ابن عطاء رحمۃ اللہ علیہ فرماتے ہیں کہ محبت وہ ٹہنیاں اور شاخیں ہیں جنہیں دلوں میں لگایا جاتا ہے اور ان پر، ان کی عقلوں کے مطابق پھل آتا ہے۔

☆ حضرت محمد بن فضل رحمۃ اللہ علیہ فرماتے ہیں کہ محبت یہ ہے کہ محبوب کے سوا ہر قسم کی محبت دل سے دور ہو جائے۔

سچ تو یہ ہے کہ محبوب کی محبت میں روتا تو دل ہے لیکن برستی آنکھ ہے اور خوب برستی ہے۔

یا رب چہ چشمہ است محبت کہ من اذو

یک قطرہ آب خور دم و دریا گریستم

ترجمہ: اے اللہ کریم یہ چشمہ محبت کیسا چشمہ ہے کہ میں نے اس سے ایک قطرہ محبت پیا اور اب تک آنکھوں کی راہ کئی دریا بہا چکا ہوں۔

اور اسی برسنے سے اسرار حیات کھلتے ہیں۔

زندگی قطرے کی سکھلاتی ہے اسرار حیات

یہ کبھی گوہر ، کبھی شبنم ، کبھی آنسو ہوا (داغ)

محبوب معظم حضور اقدس ﷺ سے امتی کی محبت

اُس صاحبِ افضل و عظیم ﷺ کے اُمت پر اُن گنت انعامات و احسانات ہیں۔ لطف و کرم، رحمت و شفقت، تعلیم کتاب و حکمت، ہدایت صراطِ مستقیم، نازنجم سے رستگاری، ان میں سے ہر ایک انعام و احسان قدر و منزلت میں کتنا بڑا ہے۔ ہدایت کی طرف آپ ﷺ مسلمانوں کیلئے ذریعہ اور وسیلہ ہیں۔ اُن کی فلاح و نجات کے داعی ہیں۔ پروردگار عالم کے حضور اُن کے شفیع اور گواہ ہیں۔ حضور اکرم ﷺ کے کمالات و کرامات کچھ تو وہ ہیں جن کے انور و آثار اس عالم میں ظاہر و روشن ہیں اور کچھ وہ ہیں جن کا ظہور آخرت میں روزِ قیامت ہوگا۔ آپ ﷺ خلیفہ رب العالمین اور نائب مالکِ یومِ الدین ہیں۔ روزِ قیامت جو مقام حضور ﷺ کا ہوگا اور کسی کو حاصل نہ ہوگا اور جو قدر و منزلت محبوبِ الہی ﷺ کی ہوگی کسی اور کی نہ ہوگی اور بحکم رب العالمین وہ آپ ہی کا دن ہوگا اور آپ ﷺ ہی کا حکم ہوگا۔

محبوب کریم رؤف رحیم علیہ الصلوٰۃ والتسلیم نے خود ہی اپنے اُمتیوں کے بارے میں محبت کے جامِ وکلام کا ذکر کر دیا ہے فرمایا:-

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وُلْدِهِ وَوَالِدِهِ وَمِنْ نَفْسِهِ
وَالنَّاسِ أَجْمَعِينَ (بخاری شریف)

ترجمہ: تم میں سے کوئی شخص مومن نہیں ہو سکتا۔ یہاں تک کہ میں اُس کے نزدیک اُس کے والد۔ والدہ اور تمام لوگوں سے زیادہ محبوب نہ ہو جاؤں۔

بے مثل شوق زیارت

مولانا روم علیہ الرحمہ عارف کامل تھے حضوری پانے والے عاشق صادق، عالم معرفت اور بے مثال نثر نگار قلم کار تھے اُنکے جذبات کی گہرائی کو پانا ہر کسی کے بس کی بات نہ تھی تو مولانا روم بے مثل شوق زیارت کا اظہار کرتے ہیں۔

يَا صَاحِبَ الْجَمَالِ وَيَا سَيِّدَ الْبَشَرِ
مِنْ وَجْهِكَ الْمُنِيرِ لَقَدْ نَوَّرَ الْقَمَرُ
لَا يُمَكِّنُ الثَّنَاءُ كَمَا كَانَ حَقَّهُ
بَعْدَ أَرْ حُذَا بَرْزُكَ تُؤَيِّ قَصُّهُ مُخْتَصِرُ

ترجمہ: اے پیکرِ حسن اور سر تاجِ انسانیت یقیناً چودہویں کا چاند آپ ہی کے نور سے افشاں، چہرے سے درخشاں ہوا، پوری انسانیت آپ کے کمال کو بیان نہیں کر سکتی الغرض مختصر یہ ہے کہ خدا تعالیٰ کے بعد آپ کا وجود محمود ہی سب سے بزرگ و برتر ہے۔

غرضیکہ محبت کا سبب جو بھی ہو وہ تمام اسباب سید السادات، منبع البرکات علیہ افضل

اصلوت واکمل التسلیمات میں ثابت و موجود ہیں لہذا آپ ﷺ محبت کے مستحق و موجب ہیں کیونکہ آپ ﷺ کے ساتھ ہماری محبت اپنی جان اپنے مال اور اپنی اولاد سے کہیں زیادہ وافر ہے اور جو بھی اخلاص کے ساتھ حضور اقدس ﷺ پر ایمان صحیح لایا اُس کا وجدان آپ ﷺ کی محبت سے خالی نہیں ہے۔ حضرت سہیل بن عبد اللہ تبری رحمۃ اللہ علیہ فرماتے ہیں کہ جس نے اپنے تمام احوال میں حضور نبی کریم ﷺ کی دلایت نہ دیکھی اور خود کو حضور اقدس ﷺ کی ملکیت نہ جانا اُس نے سنت اور محبت کی چاشنی ہی نہیں چکھی۔ حقیقت میں خود کو حضور اقدس ﷺ کی ملکیت جانا اور آپ ﷺ کی سراپا غلامی اختیار کرنا ہی ذریعہ نجات ہے۔

دامن مصطفیٰ ﷺ سے جو لپٹا یگانہ ہو گیا
جن کے حضور ہو گئے اُن کا زمانہ ہو گیا (داغ)

محبت کی علامتیں

حضرات! محبت کی علامتیں اور محبت کے تقاضے ملاحظہ کریں اور ان کو بروئے عمل لائیں۔

☆ متابعت:

متابعت دلیل و علامت محبت ہے متابعت محبت کو ابھارتی ہے۔ اس لئے طاعات و عبادات میں بوجھ اور مشقت محسوس نہیں ہوتی بلکہ غذائے قلب نعیم رُوح اور راحت چشم معلوم ہوگی۔ متابعت سے مراد حد و شریعت پر قائم رہنا، احکام ملت سے تجاوز نہ کرنا اور حضور اکرم ﷺ کی سنتوں پر عمل کرنا ہے۔ حضور اقدس ﷺ کا ارشاد مبارک ہے جس نے میری سنت کو زندہ کیا بلاشبہ اُس نے مجھے زندہ کیا اور جس نے مجھے زندہ کیا وہ جنت میں میرے ساتھ ہوگا۔ الغرض جو بھی متابعت کی

صفت سے متصف ہے وہ کامل المحبت ہے خوش نصیب ہے عالی مرتبت ہے۔ (اعمال حسنیہ ص ۲۲)

☆ کثرت ذکر:

کثرت ذکر لو ازم محبت میں سے ہے اور بعض محبت کی تعریف دائمی ذکر محبوب سے کرتے ہیں مثلاً دُرود شریف پڑھنا، حدیث شریف پڑھنا، مولود شریف پڑھنا، یا مجالس میلاد شریف میں شامل ہونا۔ اصحاب علم حدیث کو حضور اقدس ﷺ سے ایک خاص نسبت اور ایک خاص لگاؤ ہوتا ہے جو کسی اور کو حاصل نہیں ہوتا کیونکہ اُن کی زبان پر ہمیشہ حضور اقدس ﷺ کے احوال و صفات کا ذکر شریف رہتا ہے وہ اسے حرزِ جان بنائے رکھتے ہیں جس کے نتیجے میں اُنہیں حضور اقدس ﷺ کی ذات بابرکات کی معرفت و آگہی عطا ہو جاتی ہے۔ بکثرت درود و سلام پڑھنے کا ذکر ثمراتِ انعام حتیٰ کہ آخرت میں قربت محبوب کریم علیہ السلام کا بیان کئی مقامات پر درج ہوا ہے سب کو پیش عمل رکھیں۔

☆ شوق زیارت:

حضور اقدس ﷺ کا حسن کریمہ اصحاب محبت کے قلوب پر منقش ہوتا ہے آپ ﷺ کی نورانی خیالی تصویر و شبیہ اتصالِ باطنی قوی ہوتی ہے اور جب آپ ﷺ کے اسم گرامی کا ذکر شریف ہوتا ہے تو اُس کی لذت اُن کے ہونٹ بھی محسوس کرتے ہیں۔

میں نے لیا جو نام رسالت مآب ﷺ کا

اک پھول میرے ہونٹوں پہ مہکا گلاب کا (داغ)

محاسن نبوی ﷺ اُن کے دل میں متحضر ہوتے ہیں محبوب کی عظمتِ دل میں مشاہدہ کرتی ہے اور یوں وہ ہمیشہ حاضر خدمت اقدس رہتے ہیں۔ حضرت جامی کو پڑھ لو۔

عبدالرحمن جامی: وَصَلَّى اللّٰهُ عَلَى نُورٍ كِهْ اَزْ وُشْد نُورِ بَا پِيْدَا

زمین از حب اوساکن فلک در عشق اوشید
 دو چشم زگینش راکہ ما ذاغ البصر خوانند
 دو زلف عنبر نیش راکہ وایل اذایغشا
 زتیر سینہ اش جامی الم شرح لک برخوان
 زمعرا جش چہمی پری سبحان اللہ الذی اسرئ

ترجمہ!

☆ اُس نور پر لاتعداد درود ہوں کہ جس کے نور سے ہزار ہا نور پیدا ہوئے۔

☆ زمین اُس نور کی محبت سے سکون پذیر ہے (آرام دہ ہے)

☆ اور آسمان اُن کے عشق کا شیدا والا ہے (اپنی بلندیوں سے)

محبوب کریم کے گنبد خضریٰ کو دیکھ دیکھ کر عشق و محبت کے سرور میں اپنی جگہ مستقل قائم و دائم ہے۔

☆ محبوب کریم کی زگس مثل چشم ہائے مبارک ایسی ہیں کہ قات قوسین کی رفعتوں پر باری

تعالیٰ کے خالقانہ، مالکانہ بے مثل و لاریب حسن زیبا کو دیکھتی ہیں۔ مسلسل دیکھتی ہیں ادھر ادھر

دائیں بائیں کسی طرف اٹھتی نہیں ہیں ٹکٹکی باندھے محو دیدار ہتی ہیں، رہی ہیں۔

☆ محبوب کریم کی جو عنبر صفت خوشبو سے لبریز زلفیں ہیں ان کی سیاہی، چمک و ہمک، کشش و

دلفریب ہیں۔ جس طرح اندھیری شب میں درخشندہ و درخشندہ اور ایسی پر کیف نظر آتی ہیں کہ ہم

ادنیٰ انسان تو کیا خود جبرئیلؑ دید سے سیر اور سراب نہیں ہوتے۔

☆ تو اس محبت و کیف و سرور میں محبوبہ کائنات دختر دلدار و دلپذیر، جنت کی خواتین سردار سیدہ

فاطمۃ الزہرہ رضی اللہ تعالیٰ عنہا کی دید کا عالم کیا ہوگا۔

☆ پھر خود ام المومنین عائشہ صدیقہ محبوبہ محبوب رب العالمین آقائے رحمۃ للعالمین ﷺ کی قربت و محبت کے والہانہ انداز و حالات میں کس قدر سرور سرشار فاطمۃ الزہرہ ہوتی ہوں گی۔

☆ ارے! جامی! عبدالرحمن جامی، مفسر و محدث جامی ایسے محبوب کریم علیہ الصلوٰۃ والسلام کے سینہ اقدس و انور کے بارے کیا پوچھتے ہیں۔ ان نادان عاشقوں کو بتا دو ان کی معراج معلوم کرنا چاہو تو سورۃ بنی اسرائیل سے پڑھ لو۔ سُبْحَانَ الَّذِي أَسْرَى بِعَبْدِهِ تَوْتَمَامِ رَازِ كَهْلِ جَائِسِ

گے۔

☆ اِشْتِيَاقِ لِقَائِ مَحْبُوبِ ﷺ: علامات محبت رسول ﷺ میں سے لِقَائِ حَبِيبِ مِ

کثرت شوق بھی ہے اس لئے کہ ہر طالب و محب لِقَائِ حَبِيبِ ﷺ کو دوست رکھتا ہے۔

ہمارا کام ہے راتوں کو روٹنا یا دلبر میں

ہماری نیند ہے محو خیال یا رہو جانا (احمد جمال)

علماء کرام فرماتے ہیں بَعْضُ الْمَحَبَّةِ هِيَ الشُّوقُ إِلَى الْحَبِيبِ یعنی محبت کا ایک حصہ یہی شوق لِقَائِ حَبِيبِ ہے اور سچ تو یہ ہے کہ محبوب کی جدائی میں بہاریں رُوٹھ جاتی ہیں اور محبت کرنے والے جدائی کے علاوہ کسی اور قیامت کے قائل نہیں ہوتے چنانچہ صحابہ کرام رضی اللہ عنہم کا یہ حال تھا کہ جب ذوق مُضْطَرَبُ کرتا تو وہ حضور اقدس ﷺ کی بارگاہ میں حاضر ہونے کا قصد کرتے اور جمال جہاں آرا سے شفا کے متمنی ہوتے اور جب حضور اقدس ﷺ کی مبارک مجلس میں آجاتے تو ہم نشینی سے لذت و سرور حاصل کرتے اور تشنہ کا مان دید حضور انور ﷺ کے رُوئے تاباں کو جو تسکین دل و جاں ہے اپنی نظروں میں سمو لیتے۔

اسی طرح آج ہمارے لئے اس عمل کا نعم البدل یہ ہے کہ خود کو مواجہہ کے سامنے جالیوں کے پار نور علی نور آباد شہر کا تصور کریں۔ اور درمیان میں اللہ کے محبوب کو عرش پر تشریف فرما گمان کریں۔

اور تصور میں لاتے ہوئے واضحی چہرے والیل زلف و فجر پیشانی کو ملاحظہ کرتے ہوئے والہانہ انداز و الفاظ میں بار بار پڑھیں۔

کھ چند بد رعشانی اے

متھے چمکدی لاٹ نورانی اے

کالی زلف تے اکھ مستانی ایں

مخمورا کھیں ہیں مدھ بھریاں

اس صورت نوں میں جان آکھاں

جانان کہ جان جہان آکھاں

سچ آکھاں تے رب دی شان آکھاں

جس شان توں شاناں سب بنیاں (بیرہٹی)

☆ تعظیم و توقیر رسول معظم ﷺ:

علامات محبت میں سے حضور اکرم ﷺ کے ذکر شریف کے وقت آپ کی تعظیم و توقیر بجا

لانا اور آپ ﷺ کے اسم مبارک کے سننے پر اظہار خشوع اور انکساری کرنا بھی ہے کیونکہ دعویٰ

محبت اور اظہار عاجزی لازم و ملزوم ہیں حضور اکرم ﷺ کے وصال کے بعد صحابہ کرام رضی اللہ عنہم

کا یہ حال تھا کہ جب وہ آپ ﷺ کا ذکر کرتے اور قبر اطہر پر حاضر ہوتے تو رونے لگتے اور خشوع

و خضوع کا اظہار کرتے۔

حضور اقدس ﷺ کی غایت درجہ تعظیم کرتے اور آپ ﷺ کے ہیبت و جلال سے اُن کے جسموں کے رونگٹے کھڑے ہو جاتے۔ یہی حال تابعین اور تبع تابعین کا تھا۔ (جذب القلوب)

حضرت ابو ابراہیم یحییٰ رحمۃ اللہ علیہ فرماتے ہیں کہ ہر مسلمان پر فرض ہے کہ جب وہ حضور نبی کریم ﷺ کا ذکر مبارک کرے یا اُس کے سامنے ذکر کیا جائے تو وہ خشوع و خضوع کا اظہار کرے اور بدن کو ساکن کر کے جنبش نہ دے خود پر ہیبت و جلال طاری کرے گویا کہ اگر وہ حضور اقدس ﷺ کے روبرو ہوتا اور اُس وقت جو ادب و احترام فرض تھا ویسا ہی ادب و احترام اب بھی بجالارہا ہے۔

☆ اہل بیت اطہار سے محبت:

چونکہ حق تعالیٰ نے اپنے حبیب ﷺ کو ہر چیز سے برگزیدہ فرمایا اور عمومی فضیلت سے آپ ﷺ کو مخصوص فرمایا ہے تو آپ ﷺ کی برکت سے اس فضیلت کا اطلاق ہر اُس شخص پر ہوتا ہے جو نسب، نسبت، صحبت، قربت قریب یا قربت بعید سے آپ ﷺ سے منتسب ہے حقیقت میں ہر اُس شخص سے محبت لازم ہے جو محبوب خدا ﷺ سے محبت رکھتا ہے۔ چنانچہ اہل بیت اطہار سے محبت، حضور نبی کریم ﷺ سے محبت رکھنے کی بنا پر ہے جس طرح کہ محبوب خدا ﷺ سے محبت اللہ تعالیٰ سے محبت رکھنے کی وجہ سے ہے۔

حضور اکرم ﷺ نے فرمایا کہ آل محمد ﷺ کو پہچاننا آتش دوزخ سے نجات کا ذریعہ ہے اور آل محمد ﷺ سے محبت رکھنا پل صراط سے امن سے گزرنا ہے اور آل محمد ﷺ سے عقیدت و محبت عذاب الہی سے امان ہے۔ پہچاننے سے مراد انکی منزلت اور مرتبہ کو پہچاننا ہے کہ حضور

اکرم ﷺ سے انھیں کیا قرب اور کیا نسبت حاصل ہے اور جب ان کی اس نسبت کو جسے حق تعالیٰ نے نازل فرمایا ہے پہچان لیا تو معلوم ہو جائے گا کہ کس طرح ان کی خلاف ورزی سے گمراہی لازم آتی ہے اور ان کے احترام سے کس طرح گمراہی سے نجات ملتی ہے۔

حضور اکرم ﷺ نے فرمایا فاطمہ میرے جگر کا ٹکڑا ہے جو چیز انھیں غضب میں لاتی ہے وہ مجھے بھی غضب میں لاتی ہے۔ حضور اکرم ﷺ نے سیدہ ام سلمیٰ رضی اللہ عنہا سے فرمایا عائشہ کے بارے میں مجھے ایذا نہ دو۔ اسی طرح بیٹی فاطمہ سے فرمایا میری محبت کے ساتھ عائشہ رضی اللہ عنہا سے بھی محبت رکھو۔ حضرت ابو بکر صدیق حضرت امام حسن بن علی مرتضیٰ کو اپنے کاندھے پر اٹھا کر فرماتے۔ یہ نبی کریم ﷺ کے مشابہ ہیں حضرت علی رضی اللہ عنہ سے انھیں مشابہت نہیں ہے اور حضرت علی مرتضیٰ اس بات پر ہنسا کرتے تھے۔ (برکات آل رسول)

☆ صحابہ کرام رضوان اللہ تعالیٰ علیہم سے محبت:

حضور اکرم ﷺ کی تعظیم و توقیر اور ادب و حقوق کے سلسلے میں صحابہ کرام کی عزت و عظمت ان کے حق و احسان کی معرفت اور اس کی ادائیگی اور ان کا اتباع و اقتداء کرنا ہے اور ان کے افعال و اعمال اور ان کے آداب و اخلاق کی روشوں اور سنتوں پر عمل کرنا، اس حد تک جہاں عقل و خرد کی تاب نہیں اور ان کی اچھے پیرایہ میں تعریف کرنا، ان کے ادب کا لحاظ رکھنا اور انھیں دُعا و استغفار سے یاد کرنا۔ ہر ایک صحابی کا حق ہے کیونکہ حق تعالیٰ نے ہر صحابی کی یہ تعریف فرمائی ہے کہ رَضِيَ اللَّهُ عَنْهُمْ وَرَضُوا عَنْهُ اُنْ بِرِ كَسِي حَالٍ مِّنْ نَّكْتَةِ جَنِي اُوْر تَقِيْدِنَهْ كَرِيَسْ۔ بلکہ ان کی نیکیوں، خوبیوں اور فضائل و محاسن ہی کو بیان کرنا چاہیے اور اس کے علاوہ جو کچھ بھی ہو اس سے انماض و سکوت کرنا چاہیے۔ اس بنا پر کہ رسول خدا ﷺ کے ساتھ ان کی صحبت یقینی ہے

اور اس کے ماسوا جو کچھ ہے وہ ظنی اور خیالی ہے۔

حضرت سہیل بن عبد اللہ تستری رحمۃ اللہ علیہ فرماتے ہیں کہ وہ شخص رسول اللہ ﷺ پر ایمان نہیں لایا جو آپ ﷺ کے صحابہ کرام رضی اللہ عنہم کی تعظیم و توقیر نہیں کرتا اور انھیں عزیز نہیں رکھتا اور نہ وہ رسول اللہ ﷺ کے حکم کی قدر و منزلت کرتا ہے۔ (ازکار صحابہ)

حضرت ایوب سختیانیؒ فرماتے ہیں کہ جو حضرت ابو بکر صدیق رضی اللہ عنہ سے محبت رکھتا ہے یقیناً وہ دین اسلام پر قائم ہے۔ اور جو حضرت عمر فاروق رضی اللہ عنہ سے محبت رکھتا ہے یقیناً اُس نے راستہ کو روشن کیا ہے اور جس نے حضرت عثمان غنی رضی اللہ عنہ سے محبت کی یقیناً وہ نور خدا سے منور ہو گیا اور جس نے حضرت علی مرتضیٰ کرم اللہ وجہہ سے محبت کی، بلاشبہ اُس نے عروۃ الوثقیٰ کو تھام لیا اور جس نے صحابہ کرامؓ کو بھلائی اور خیر کے ساتھ یاد کیا تو وہ بلاشبہ نفاق سے بچ گیا اور جس کسی نے ان میں سے کسی ایک کے ساتھ بغض رکھا وہ سنت اور طریقہ سلف کا مخالف ہوا اور مجھے خطرہ ہے کہ اُس کا کوئی عمل بھی آسمان پر صعود نہ کریگا جب تک وہ ان سب سے محبت نہ کرے۔ (تذکرۃ الاولیاء)

☆ قرآن مجید سے محبت:

علامات محبت رسول ﷺ میں سے قرآن کریم سے محبت رکھنا بھی ہے۔ کیونکہ حضور اکرم ﷺ اللہ تعالیٰ کی طرف سے قرآن مجید فرقان حمید لائے جو کتاب ہدایت ہے کتاب اخلاق و سیرت ہے چنانچہ اُم المؤمنین حضرت عائشہ صدیقہ رضی اللہ عنہا نے فرمایا ہے۔ كَانَتْ خُلُقَهُ الْقُرْآنَ یعنی حضور اقدس ﷺ کا اخلاق قرآن ہے قرآن کریم کی تلاوت کرنا، اس پر عمل کرنا، اس کو سمجھنا، اس میں غور و تدبر کرنا اور اس کے حدود کو قائم کرنا علامات محبت میں سے ہے۔

حضرت اسمیل بن عبد اللہ تسری رحمۃ اللہ علیہ فرماتے ہیں کہ اللہ کریم سے محبت کی نشانی قرآن کریم سے محبت رکھنا ہے اور قرآن کریم سے محبت نبی کریم ﷺ سے محبت کی علامت ہے اور نبی کریم ﷺ سے محبت کرنے کی علامت سنت سے محبت کرنا ہے اور سنت سے محبت کرنا آخرت سے محبت رکھنا ہے اور آخرت سے محبت دنیا سے بغض رکھنا ہے اور دنیا سے بغض رکھنے کی علامت یہ ہے کہ دنیا میں کوئی ذخیرہ نہ کرے بجز اس توشہ کے جو آخرت میں کام آئے۔

درحقیقت اللہ تعالیٰ اور رسول اللہ ﷺ کی محبت کا معیار و مصداق قرآن و حدیث ہے اس لئے کہ محبوب کا کلام محبوب ہوتا ہے اور صدحیف ہے کہ کلام اللہ کی محبت سے زیادہ لہو و لعب اور گانے باجے سے محبت رکھی جائے حالانکہ یہی فساد قلب اور خرابی باطن کا نشان ہے۔ قرآن کریم کی صوت حسن سے سماعت نصیب ہو جائے تو زیادتی ایمان اور تقویت ایمان کیلئے اس سے بڑھ کر اور کوئی چیز نہیں ہے۔ (تذکر قرآن)

☆ احادیث سے محبت:

حضور سید المرسلین ﷺ کی تعظیم میں سے ایک امر یہ بھی ہے کہ آپ ﷺ کی حدیث شریف سے محبت کی جائے اور تعظیم کی جائے۔ حدیث شریف کے پڑھنے یا سننے کیلئے غسل کرنا اور خوشبو لگانا مستحب ہے جب حدیث شریف پڑھی جائے تو اپنی آواز کو بلند نہ کرنا چاہیے بلکہ دھمکی کر دینی چاہیے۔ جیسا کہ حیات شریف میں حضور نبی کریم ﷺ کے تکلم کے وقت ہوا کرتا تھا اور مستحب ہے کہ حدیث شریف اونی جگہ پر بیٹھ کر پڑھی جائے۔ حدیث شریف پڑھتے یا پڑھاتے وقت کسی کی تعظیم کیلئے اٹھنا مکروہ ہے۔

حضرت عمرو بن میمون رضی اللہ عنہ فرماتے ہیں کہ میں حضرت ابن مسعود رضی اللہ عنہ کے

پاس ایک سال تک برابر آتا جاتا رہا۔ مگر انھوں نے ابن مسعود رضی اللہ عنہ سے کسی وقت بھی بے تعظیمی سے قال رسول اللہ ﷺ کہتے نہیں سنا اور جب کہ ایک دن بے خیالی میں اُن کی زبان پر یہ جاری ہو گیا تو وہ اتنے شرمندہ ہوئے کہ اُن کے چہرے کا رنگ فق ہو گیا اور وہ پسینہ پسینہ ہو گئے ایک اور روایت میں یہ ہے کہ اُن کا چہرہ گرد آلود جیسا ہو گیا آنکھوں سے آنسو بہنے لگے اور ایسی ہچکی بندھی کہ گردن کی رگیں سوج گئیں۔

حضرت عبداللہ بن مبارک رحمۃ اللہ علیہ بیان کرتے ہیں کہ میں حضرت امام مالک رحمۃ اللہ علیہ کے ساتھ وادی عقیق کی طرف جا رہا تھا میں نے راستے میں اُن سے ایک حدیث شریف کی بابت پوچھا تو انھوں نے مجھے جھڑک دیا اور فرمایا کہ مجھے تم سے یہ توقع نہ تھی کہ راستہ چلتے ہوئے مجھ سے حدیث شریف کی بابت سوال کر دو گے۔

جب لوگ حضرت امام مالک رحمۃ اللہ علیہ کے پاس طلب علم کیلئے آتے تو خادمہ دولت خانہ سے نکل کر اُن سے دریافت کیا کرتی کہ حدیث شریف کیلئے آئے ہیں یا مسائل فقہ کیلئے۔ اگر وہ کہتے کہ مسائل کیلئے آئے ہیں تو امام موصوف فوراً باہر تشریف لے آتے اور اگر وہ کہتے کہ ہم حدیث شریف کیلئے آئے ہیں تو حضرت امام مالک رحمۃ اللہ علیہ غسل کر کے خوشبو لگاتے پھر لباس تبدیل کر کے باہر نکلتے آپ کیلئے ایک تخت بچھا رہتا جس پر بیٹھ کر آپ روایت حدیث کرتے اثنائے روایت مجلس میں عود جلایا جاتا۔ یہ تخت صرف روایت حدیث کیلئے رکھا ہوا تھا۔ جب امام موصوف سے اس کا سبب پوچھا گیا تو فرمایا میں چاہتا ہوں کہ اس طرح حضور سید المرسلین شفیع المذنبین ﷺ کی حدیث شریف کی تعظیم کروں۔

حضرت ابن سیرین تابعیؒ بعض اوقات ہنس پڑتے لیکن جب بھی اُن کے سامنے

حدیث مصطفیٰ ﷺ بیان کی گئی تو فوراً متواضع ہو کر سر جھکا دیا کرتے۔

ایک شخص حضرت ابن مسیب رضی اللہ عنہ کے پاس آیا آپ اُس وقت لیٹے ہوئے تھے اُس شخص نے کہا میں چاہتا تھا کہ آپ اٹھنے کی تکلیف نہ فرماتے آپ نے فرمایا بہ پاس آداب طریق و احترام حدیث مجھے یہ پسند نہ تھا کہ لیٹے ہوئے حدیث شریف بیان کروں۔

☆ محبوب کی دل کش اداؤں سے محبت:

حضرت ابو عثمان فرماتے ہیں کہ میں حضرت سلمان فارسی رضی اللہ عنہ کے ساتھ ایک درخت کے نیچے تھا اُنھوں نے اُس درخت کی ایک خشک ٹہنی پکڑ کر اُس کو حرکت دی جس سے اُس کے پتے گرنے لگے پھر مجھ سے کہنے لگے اے ابو عثمان (رضی اللہ عنہ) تم نے مجھ سے یہ نہ پوچھا کہ میں نے ایسا کیوں کیا؟ میں نے کہا بتا دیجئے ایسا کیوں کیا؟ اُنھوں نے کہا کہ میں ایک دفعہ نبی اکرم ﷺ کے ساتھ ایک درخت کے نیچے تھا تو آپ ﷺ نے بھی درخت کی ایک خشک ٹہنی کو پکڑ کر اسی طرح کیا تھا جس سے اُس ٹہنی کے پتے جھڑنے لگے تھے۔ پھر حضور ﷺ نے ارشاد فرمایا تھا کہ سلمان پوچھتے نہیں کہ میں نے اس طرح کیوں کیا میں نے عرض کیا کہ بتا دیجئے ایسا کیوں کیا۔ (تذکرۃ احمد ثین)

آپ ﷺ نے ارشاد فرمایا کہ جب مسلمان اچھی طرح وضو کرتا ہے پھر پانچوں نمازیں پڑھتا ہے تو اُس کی خطائیں اُس سے ایسے ہی گر جاتی ہیں جیسے یہ پتے گر رہے ہیں پھر آپ ﷺ نے قرآن کریم کی یہ آیت مبارکہ تلاوت فرمائی۔

وَأَقِمِ الصَّلَاةَ طَرَفِي النَّهَارِ وَذُلْفَا مِّنَ اللَّيْلِ ط إِنَّ الْحَسَنَاتِ يُذْهِبْنَ
السَّيِّئَاتِ ط ذَلِكَ ذِكْرِي لِلذَّاكِرِينَ

جس کا ترجمہ یہ ہے کہ آپ نماز کی پابندی رکھیے۔ دن کے دونوں سروں پر اور رات کے کچھ حصوں میں بے شک نیک کام مٹا دیتے ہیں بُرے کاموں کو، یہ نصیحت ہے نصیحت ماننے والوں کیلئے۔ (پارہ ۱۲۔ سورہ ہود۔ آیت ۱۱۳)

حضرت سلمان فارسی رضی اللہ عنہ نے جو عمل کر کے دکھایا صحابہ کرام رضی اللہ عنہم کی محبت کی ادنیٰ مثال ہے جب کسی شخص کو کسی سے محبت ہو جاتی ہے تو پھر اُس کی ہر ایک ادبھاتی ہے اور اُسی طرح ہر کام کرنے کو جی چاہتا ہے جس طرح محبوب کو کرتے دیکھتا ہے جو لوگ محبت کا ذائقہ چکھ چکے ہیں وہ اس حقیقت سے اچھی طرح واقف ہیں۔

حضرت عبداللہ بن عمر رضی اللہ عنہ کو دیکھا گیا کہ اپنی اُونٹی کو ایک مکان کے گردا گرد پھرا رہے ہیں اُن سے اس کا سبب پوچھا گیا تو فرمایا کہ میں نہیں جانتا مگر اتنا کہ میں نے رسول اللہ ﷺ کو ایسا کرتے دیکھا ہے اس لئے میں نے بھی کیا۔ اس سے معلوم ہوتا ہے کہ اکابر صحابہ رضی اللہ عنہم امور عادیہ میں بھی حضور اقدس ﷺ کا اقتداء کیا کرتے تھے۔ (فضائل اعمال)

☆ پسند ہی پسند:

آقائے نامدار حبیب کردگار ﷺ کیلئے آٹے کی بھوسی کبھی صاف نہ کی جاتی تھی۔ حضرت ابن سعد رضی اللہ عنہ نے بروایت حضرت ابو اسحاق رضی اللہ عنہ روایت کیا ہے کہ حضرت عمر فاروق رضی اللہ عنہ نے فرمایا کہ میں نے رسول اللہ ﷺ کو بن چھانے آٹے کی روٹی کھاتے دیکھا ہے اس لیے میرے واسطے آٹا نہ چھانا جائے۔

حضرت انس رضی اللہ عنہ سے روایت ہے کہ ایک درزی نے حضور نبی کریم ﷺ کو کھانے پر مدعو کیا میں بھی آپ ﷺ کے ساتھ گیا جو کی روٹی اور شوربا حضور نبی کریم ﷺ کے سامنے

رکھا گیا جس میں کدو اور خشک کیا ہوا نمکین گوشت تھا میں نے حضور اقدس ﷺ کو دیکھا کہ پیالے کے اطراف سے کدو کی قاشیں تلاش کرتے تھے۔ اس لئے میں اُس دن کے بعد سے کدو ہمیشہ پسند کرتا رہا۔ حضرت امام ابو یوسف رحمۃ اللہ علیہ کے سامنے اس روایت کا ذکر آیا کہ حضور عالم ﷺ کدو کو پسند فرماتے تھے۔ ایک شخص نے کہا میں اس کو پسند نہیں کرتا۔ یہ سن کر امام موصوف نے تلوار کھینچ لی اور فرمایا تجھ پر ایمان کرو ورنہ میں تجھے قتل کر دوں گا۔

حضرت عبید بن جریح رضی اللہ عنہ سے روایت ہے کہ انہوں نے حضرت عمر فاروق رضی اللہ عنہ سے دریافت کیا کہ وہ بیل کے دباغت کئے ہوئے چمڑے کا بے بال جوتا کیوں پہنتے ہیں حضرت عمر فاروق رضی اللہ عنہ نے فرمایا کہ حضور نبی کریم ﷺ ایسا جوتا پہنا کرتے تھے۔ جس میں بال نہ ہوں اُسی میں وضو فرمایا کرتے تھے اس لئے میں دوست رکھتا ہوں کہ ایسا جوتا پہنوں۔

فدا ہو آپ ﷺ کی کس کس ادا پر

ادا میں لاکھ اور بے تاب اکِ دل (انکر)

☆ اہلِ مودت کی تعظیم و توقیر:

قاضی عیاض رحمۃ اللہ علیہ اپنی شہرہ آفاق تصنیف شفاء شریف میں فرماتے ہیں کہ وہ تمام چیزیں جن کی حضور اقدس ﷺ سے نسبت ہے اُن کی تعظیم و توقیر کرنا، حرمین شریفین میں آپ ﷺ کے مشاہد و مساکن کی تعظیم کرنا یا وہ چیزیں جو حضور اقدس ﷺ کے دستِ کرم سے چھو گئی ہوں یا حضور اکرم ﷺ نے اُن کی معرفت کرائی ہو۔ ان سب کا اِکرام ہونا حضور نبی کریم ﷺ کی تعظیم و تکریم میں داخل ہے اور ان سب کی تعظیم و تکریم ہر مسلمان کیلئے لازم و ضروری ہے۔

☆ منقول ہے کہ حضرت ابو مخدورہ رضی اللہ عنہ کی پیشانی کے بال اتنے لمبے تھے کہ جب بیٹھتے تو ان کے بال زمین تک پہنچ جاتے تھے۔ لوگوں نے ان سے پوچھا ان بالوں کو اتنا لمبا کیوں کر رکھا ہے۔ انھیں ترشواتے کیوں نہیں جواب میں فرمایا میں انہیں اس بناء پر نہیں ترشواتا کہ ایک مرتبہ حضور اکرم ﷺ کا دست مبارک ان سے مس کر گیا تھا میں تبرکاً ان کی حفاظت کرتا ہوں

☆ حضرت خالد بن ولید رضی اللہ عنہ کی ٹوپی میں حضور اکرم ﷺ کے چند موئے مبارک تبرکاً رکھے ہوئے تھے۔ ایک جنگ میں ان کی ٹوپی سر سے اتر کر گر پڑی تو انھوں نے ان موئے مبارک کو حاصل کرنے کیلئے اس شدت کے ساتھ جنگ کی کہ چند مسلمان شہید ہو گئے۔ اس پر بہت سے صحابہ کرام رضی اللہ عنہم نے حضرت خالد بن ولید رضی اللہ عنہ پر اعتراض کیا۔ انھوں نے فرمایا میں نے یہ جنگ محض ٹوپی کے حاصل کرنے کیلئے شدت کے ساتھ نہیں لڑی بلکہ ان چند موئے مبارک کیلئے لڑی جو اس ٹوپی میں سلے ہوئے تھے تاکہ وہ مشرکوں کے ہاتھوں ضائع نہ ہو جائیں اور مجھ سے یہ تبرک کہیں جاتا نہ رہے۔

☆ حضرت ابن عمر رضی اللہ عنہ رسول اللہ ﷺ کی نشست گاہ پر اپنے ہاتھوں کو پھیرتے پھر ان ہاتھوں کو اپنے چہرے پر ملتے۔

☆ حضرت امام مالک رحمۃ اللہ علیہ مدینہ منورہ میں اپنی سواری کے جانور پر سوار نہ ہوتے اور فرماتے کہ میں خدا سے شرم رکھتا ہوں کہ اس زمین کو گھوڑوں کے سُموں سے روندوں جس میں حضور نبی کریم ﷺ آرام فرما ہیں اور جس ارض مقدس پر حضور نبی کریم ﷺ نے مبارک قدم رکھے ہوں۔

☆ حضرت امام مالک نے اس شخص کو قید کرنے اور اس پر تین دڑے مارنے کا فتویٰ دیا جس

نے یہ کہا کہ مدینہ طیبہ کی مٹی خراب ہے حالانکہ وہ شخص لوگوں میں بڑی قدر و منزلت رکھتا تھا اور کیا تعجب کہ اُس شخص کی گردن اُڑا دینے کا حکم دیا جائے جو معاذ اللہ یہ کہے کہ وہ مٹی خراب اور غیر خوشبودار ہے جس میں حضور نبی کریم ﷺ استراحت فرما ہیں۔

حضرت ابو بکر صدیق اور حضرت عمر فاروق رضی اللہ عنہما حضرت ام ایمن رضی اللہ عنہا کی زیارت کیا کرتے تھے کیونکہ وہ حضور اقدس ﷺ کی باندی تھیں۔

☆ اہل علم و فضل سے محبت:

علماء اور اولیاء کرام کی صحبت میں بیٹھنا یقیناً آئینہ دل کے زنگ کو صاف کرتا ہے دنیا کی آلائشیں اس سے ڈھلتی ہیں رُوح کو پاکیزگی میسر آتی ہے اُن کی بابرکت مجالس میں دل نور ایمان سے منور ہوتے ہیں اور مردہ قلوب کو حیات نو ملتی ہے۔

رسالہ جزاء الاعمال میں مصنف فرماتے ہیں کہ علماء سے مراد وہ علماء ہیں جو اپنے علم پر خود عمل کرتے ہوں اور شریعت و حقیقت کے جامع ہوں۔ اتباع سنت کے عاشق ہوں! افراط و تفریط سے بچتے ہوں۔ خلق اللہ پر شفیق ہوں۔ تعصب و عناد اُن میں نہ ہو اور بقول اُن کے ایسے بزرگوں کی صحبت و خدمت جس قدر میسر ہو جائے غنیمت عظمیٰ ہے اگر ہر روز ممکن نہ ہو تو ہفتہ میں آدھ گھنٹہ ضرور التزام کرے۔ اس کی برکات خود دیکھ لے گا۔

ایک حدیث شریف میں ہے کہ اللہ کریم کے بندے وہ ہیں جنہیں دیکھ کر خدا یاد آجائے۔ ارشاد بانی ہے۔

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ (پارہ ۱۱ رکوع ۴، آیت ۱۱۹)

ترجمہ: اے ایمان والو! اللہ سے ڈرو اور سچوں کے ساتھ رہو مفسرین نے لکھا ہے کہ سچوں سے

مراد اس جگہ مشائخ صوفیہ ہیں جب کوئی شخص اُن کی دہلیز کے خدام میں داخل ہو جاتا ہے تو اُن کی تربیت اور قوت ولایت کی بدولت بڑے بڑے مراتب تک ترقی کر جاتا ہے۔

| | |
|------------------------------|-----------------------------|
| چوں تو خواہی ہم نشینی با خدا | رویش تو در حضور اولیاء |
| چوں شدی دُور از حضور اولیاء | در حقیقت کشتہ دُور از خدا |
| چوں تو پیوندی بد اداں شد شوی | ذره باشی و لیکن مہ شوی |
| ہیں بشو تو خاکپانے اولیاء | تا بہ بنی زابتداء تا انتہاء |
| نیم جاں بستاند و صد جاں دہر | آنچہ در وہمت نیاید آں دہر |

ترجمہ: ۱۔ اگر تو اللہ تعالیٰ تک پہنچنا چاہتا ہے تو جا اور اولیائے کرام کی صحبت اختیار کر۔
۲۔ اگر تو عارفان حق کی صحبت سے دُور ہو گیا۔ تو اچھی طرح سمجھ لے، درحقیقت تو اللہ تعالیٰ سے دُور ہو گیا۔

۳۔ جب تو اُس بادشاہ یعنی مرشد کامل سے جا ملا تو سمجھ لے اب تو بھی بادشاہ بن جائے گا اگرچہ ذرے کے مانند حقیر ہے لیکن اُن کی برکت صحبت سے چمکتا ہوا چاند بن جائے گا۔
۴۔ میری بات کو سن جا اور اولیاء کرام کے قدموں کی دھول بن جا۔ تاکہ تجھ کو ابتدا اور انتہا سب نظر آنے لگے۔

۵۔ شیخ کامل کی مقدس ذات وہ سنگ پارس ہے کہ تیری مردہ جان تجھ سے لیکر تجھ کو سو ۱۰۰۰ جان عطا فرمائے گا اور جو کچھ تیرے ذہن میں بھی نہیں آسکتا وہ تجھ کو عنایت فرمائے گا۔

محبت کے آداب

دُرو بخوان کو چاہیے کہ با صد عجز و نیاز با ادب ہو کر دُرو و شریف زبان پر لائے کیونکہ

ادب پہلا قرینہ ہے محبت کے قریبوں میں۔

ہزار بار بشویم دہن ز مشک و گلاب

ہنوز نام تو گفتن کمال بے ادبی است

مندرجہ ذیل آداب کو ملحوظ رکھا جائے تو انشاء اللہ حصول رضا و رحمت جلد ہوگا۔

☆ اول اپنے دل کو زوہانی امراض یعنی کبر و غرور، حسد و بعض وغیرہ سے پاک کیا جائے۔

☆ ریاکاری، نفاق، تصنع اور دکھاوے سے دل پاک ہو۔

☆ جسم ظاہری نجاست سے پاک ہو اور بد بودار چیز سے جسم آلودہ نہ ہو۔ اللہ کریم کی ذات

پاک لطیف ہے اور حضور نبی کریم ﷺ خود لطیف ہیں بد بودار چیز آپ ﷺ کو ناپسند تھی۔ اس ضمن

میں دو واقعات دُرالمین فی مبشرات الامین ﷺ سے درج کئے جاتے ہیں جو حضرت شاہ ولی اللہ

محدث دہلوی رحمۃ اللہ علیہ کی تصنیف لطیف ہے۔

☆ میرے والد حضرت شاہ عبدالرحیم رحمۃ اللہ علیہ نے فرمایا کہ میرے دوستوں میں سے ایک

دوست جو خود تو حقہ نہ پیتا تھا البتہ اُس نے اپنے مہمانوں کیلئے حقہ رکھا ہوا تھا۔ اُس نے ایک

رات حضور اقدس ﷺ کی زیارت کی تو آپ ﷺ نے اپنا روئے مبارک پھیر لیا اور اُس کے

مکان سے باہر تشریف لے گئے۔ میرا دوست آپ ﷺ کے پیچھے بھاگا اور عرض کرنے لگا۔

یا رسول اللہ ﷺ مجھ سے کیا خطا ہو گئی ہے آپ ﷺ نے فرمایا تمہارے گھر میں حقہ ہے اور

مجھے حقہ سے نفرت ہے۔

☆ میرے والد محترم نے دو صالحین کا واقعہ بیان کیا ہے ایک تو ان میں سے عالم اور زاہد تھا اور دوسرا صرف زاہد تھا دونوں ایک ہی مجلس میں رسول اللہ ﷺ کی زیارت کو حاضر ہوئے تو حضور نبی کریم ﷺ نے عابد کو تو مجلس پاک میں بیٹھنے کی اجازت مرحمت فرمادی مگر زاہد و عالم کو اجازت نہ ملی عالم نے بعض لوگوں سے معلوم کیا کہ مجھے اجازت کیوں نہ ملی انھوں نے بتایا کہ تم حقہ پیتے ہو اور حقہ حضور اقدس ﷺ کو ناپسند ہے دوسرے دن زاہد اُس عالم کے پاس گیا تو دیکھا کہ وہ زار و قطار رو رہا ہے اور اُسے رات کی محرومی کا بہت افسوس تھا اُس نے حقہ سے توبہ کر لی دوسری رات آتے ہی مجلس میں دونوں کو اجازت زیارت مل گئی۔

☆ لباس صاف ستھرا اور پاک ہو۔

☆ جس جگہ بیٹھ کر درود خوانی کی جائے وہ جگہ پاک و صاف ہونی چاہیے۔

☆ اگرچہ درود شریف بے وضو پڑھنا جائز ہے لیکن محبت کا تقاضا تو یہی ہے کہ درود شریف با وضو پڑھا جائے۔

☆ جس جگہ بیٹھ کر درود شریف پڑھا جائے وہاں خوشبو کا اہتمام کیا جائے تو کیا کہنے۔

☆ درود خوانی قبلہ رو ہو کر کی جائے۔

☆ سراپا سپردگی کا عالم ہو محض اللہ تعالیٰ کے ارشاد مبارک کی تعمیل اور حبیب خدا ﷺ کی محبت

اور شفاعت کی نیت سے درود شریف پڑھا جائے باقی دین و دنیا کے تمام کام اللہ تعالیٰ کے

سپرد کر دے۔

سپردم تہو مایہ خویش را

تو دانی حساب کم و بیش را

☆ درود خوان درود شریف پڑھتے وقت حضور نبی کریم ﷺ کے حسن کریمہ اور محاسن نبویہ کو دل میں متحضر کریں اور یہ تصور کریں کہ اُمت کے والی شاہ کونین ﷺ کی خدمت اقدس میں درود شریف پہنچ رہا ہے۔

☆ درود شریف پڑھتے وقت دنیا کی باتیں نہ کی جائیں۔

☆ درود شریف کے معافی و مطالب پر تدبر و غور کیا جائے۔

☆ غصہ کی حالت میں ہنسی اور لہو و لعب میں درود شریف نہ پڑھا جائے رقت قلب، خشوع و خضوع، عجز و نیاز اور تضرع سے محبت کی منزل قریب آ جاتی ہے۔

☆ سنت مصطفیٰ ﷺ کی پیروی اور شریعت مطہرہ کی پابندی کی جائے حرام اور مشتبہ کھانے سے پرہیز کیا جائے۔

☆ جب کبھی سید المرسلین ﷺ کا اسم گرامی کانوں میں پڑے تو ﷺ کہا جائے۔

☆ جہاں کہیں رحمت دو عالم ﷺ کا اسم گرامی آئے تو لفظ سیدنا کا اضافہ کیا جائے اگرچہ کتاب میں نہ لکھا ہو کیونکہ نام مبارک سے پہلے لفظ سیدنا بڑھا دینا مستحب اور افضل ہے۔

☆ جب بھی اُمتی، امت کے غمخوار نبی مختار ﷺ کا اسم مبارک لکھے صلوٰۃ و سلام بھی لکھے یعنی ﷺ اس میں ہرگز کوتاہی نہ کرے صرف یا صلعم پر اکتفا نہ کرے۔

☆ شیخ ابن حجر مکی رحمۃ اللہ علیہ نے نقل کیا ہے کہ ایک شخص صرف صلی اللہ علیہ پر اکتفا کرتا تھا وسلم نہ لکھتا تھا حضور انور ﷺ نے اُس کو خواب میں ارشاد فرمایا کہ تو اپنے آپ کو چالیس نیکیوں سے کیوں محروم رکھتا ہے یعنی وسلم میں چار حروف ہیں ہر حرف پر ایک نیکی اور ہر نیکی پر دس ۱۰ گنا ثواب لہذا وسلم پر چالیس نیکیاں ہوں گی۔

☆ حضرت ابوسلیمان حرانی نے اپنا ایک قصہ نقل کیا ہے وہ کہتے ہیں کہ میں نے ایک مرتبہ حضور اقدس ﷺ کی خواب میں زیارت کی حضور ﷺ نے ارشاد فرمایا ابوسلیمان جب تو حدیث میں میرا نام لیتا ہے اور اُس پر درود بھی پڑھتا ہے تو پھر وسلم کیوں نہیں پڑھتا یہ چار حروف ہیں اور ہر حرف پر دس نیکیاں ملتی ہیں تو چالیس نیکیاں کیوں چھوڑ دیتا ہے۔

☆ ابراہیم نسفی رحمۃ اللہ علیہ کہتے ہیں کہ میں نے نبی کریم ﷺ کی خواب میں زیارت کی تو میں نے نبی کریم ﷺ کو اپنے سے کچھ ناراض پایا۔ میں نے جلدی سے ہاتھ بڑھا کر نبی کریم ﷺ کے دست کرم کو بوسہ دیا اور عرض کیا یا رسول اللہ ﷺ میں تو حدیث کے خدمت گاروں میں ہوں اہل سنت سے ہوں مسافر ہوں حضور نبی کریم ﷺ نے تبسم فرمایا اور ارشاد فرمایا کہ جب تو مجھ پر درود بھیجتا ہے تو سلام کیوں نہیں بھیجتا اس کے بعد میرا معمول ہو گیا کہ میں ﷺ لکھنے لگا۔ (قول بدیع)

☆ حضرت ابوزکریا عابدی رحمۃ اللہ علیہ نے فرمایا مجھے ایک دوست نے بتایا کہ بصرہ میں ایک آدمی حدیث شریف لکھا کرتا تھا اور بسبب بخل نام مبارک کے ساتھ درود شریف نہ لکھتا تھا اُس کے دائیں ہاتھ کو اکلہ کی بیماری لگ گئی یعنی اُس کا ہاتھ گل گیا۔

☆ شفاء الاسقام میں ہے کہ ایک کاتب کتابت کرتے وقت جہاں مختار دو عالم ﷺ کے نام مبارک کے ساتھ ﷺ لکھا ہوتا تو اُس کی جگہ صرف ”صلعم“ لکھتا تو اُس کا مرنے سے پہلے ہاتھ کٹ گیا۔ (سعادت الدارین)

☆ ایک شخص حضور سید کائنات ﷺ کے نام پاک کے ساتھ صرف علمم لکھا کرتا تھا تو اُس کے جسم کا ایک حصہ مارا گیا اور وہ مفلوج ہو کر مر گیا۔ (سعادت الدارین)

☆ اگر ایک مجلس میں کئی بار آپ ﷺ کا نام مبارک ذکر کیا جائے تو طحاوی رحمۃ اللہ علیہ کا مسلک

یہ ہے کہ ہر بار ذکر کرنے والے اور سننے والے پر درود شریف پڑھنا واجب ہے مگر مفتی کا فتویٰ یہ ہے کہ ایک بار پڑھنا واجب ہے اور پھر مستحب ہے۔

☆ جب درود پاک کا وظیفہ پڑھ لیا جائے تو اللہ کریم غفور رحیم کا شکر ادا کرنا چاہیے کہ اُس نے درود شریف پڑھنے کی توفیق عنایت فرمائی کم از کم اتنا ضرور پڑھنا چاہیے۔

وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ -



خیر عرفان

کتاب ”رَفَعَتْ حَبِيبَ بَارِي“ کی تالیف و اشاعت یکے از مجلس تعلیمات مجددیہ میں سے ہے۔ جو محبوب کریم علیہ الصلوٰۃ والتسلیم اور حضرت امام ربانی حضرت مجدد الف ثانی شیخ احمد سرہندی قدس سترہ العزیز کے سالانہ عرس یوم مجدد اعظم منعقدہ ماہ صفر کی عقیدت و محبت کے ادنیٰ سے نذرانہ کے طور پر اہل محبت کی خدمت میں پیش ہے۔

گر قبول افتد زہے عز و شرف

☆☆☆☆☆☆

فری لے کے چے

- 1- 1/31 لائٹنی منزل محلہ شہاب پورہ سیالکوٹ رہائش گاہ محمد علی نقشبندی صاحب
- 2- جامعہ مجددیہ نورآباد فتح گڑھ مہتمم حافظ محمد اشرف صاحب
- 3- بیس روپے کے ڈاک ٹکٹ بھیج کر حاصل کریں

اسلامی کتب خانہ: چوک دو دروازہ سیالکوٹ

اس کتاب و فہمت حبیب باری کی عبارت۔ طاعت۔ اشاعت میں محترم الحاج حاجی محمد نذیر مالک زحرمہ پرنٹنگ پریس کا خصوصی تعاون رہا ہے ہاری تعالیٰ انہوں جزائے خیر عطا فرمائے (آمین)

انگراض و مقاصد

- ☆ قرآن و حدیث اور خلفائے راشدین کی روشنی میں توحید و رسالت اور دیگر بنیادی عقائد و اعمال سے روشناس کرنا۔
- ☆ اطاعت الہی اور اتباع رسول ﷺ کے لئے عملی اقدام کرنا۔
- ☆ معاشی، معاشرتی اور اخلاقی مسائل میں عوام کی راہنمائی کرنا۔
- ☆ اشاعتِ اسلام اور اصلاحِ احوال کیلئے کتب و رسائل شائع کرنا نیز مراکز درس و مجالس ذکر قائم کرنا۔
- ☆ فحاشی، عریانی، بے راہ روی اور غیر اسلامی رسوم کے خلاف جہاد کرنا۔
- ☆ سیاسی وابستگی سے بالاتر ہو کر نفاذِ شریعت کیلئے بھرپور سعی کرنا۔
- ☆ معاشرہ کے نادار طبقہ کی فلاح و بہبود کیلئے عملی اقدام کرنا۔



الحمد و نقشبندیہ اکادمی

لاٹانی منزل شہاب پورہ سیالکوٹ

موبائل: 0306-6683468